



د پوهنې وزارت

د تعلیمي نصاب د پراختیا، د ښوونکو  
د روزنې او د ساینس مرکز معینیت  
د تعلیمي نصاب د پراختیا او درسي  
کتابونو د تألیف لوی ریاست

# فرهنگ

## لسم ټولگی



فرهنگ - لسم ټولگی

درسي کتابونه د پوهنې په وزارت پورې اړه لري اخیستنه او  
خرڅونه یې په کلکه منع ده. له سر غړونکو سره قانوني چلن  
کیري.

د چاپ کال: ۱۳۹۰ هـ. ش



## د پوهنې وزارت

د تعلیمي نصاب، د ښوونکو د روزنې  
او د ساینس د مرکز معینیت  
د تعلیمي نصاب د پراختیا او درسي  
کتابونو د تالیف لوی ریاست

# فرهنگ لسم ټولگی

د چاپ کال: ۱۳۹۰ هـ. ش.



## ليکوالان

- عبدالحميد عاطف

- عبدالغفور قرار

## علمي او مسلکي ايډيټ

پوهاند غلام جيلاني عارض

محمداسحاق نگارگر

دکتور خوش نظر پاميرزاد

## ژباړونکی

غلام سرور گلاب زی صافی

## د ژبې ايډيټ

زرین انځور

مؤلفه فروزان خاموش

سید انور میچن خیل

## دیني، سیاسي او فرهنگي کمیټه

- ډاکټر عطاء الله واحدیار د پوهنې وزارت ستر سلاکار او د نشراتو رئیس.
- حبیب الله راحل د تعلیمي نصاب د پراختیا په ریاست کې د پوهنې وزارت سلاکار.
- مولوی عبدالصبور عربي د اسلامي علومو متخصص.

## د څارنې کمیټه

- دکتور اسدالله محقق د تعلیمي نصاب د پراختیا، د بنوونکو د روزنې او د ساینس د مرکز معین.
- دوکتور شیرعلی ظریفی د تعلیمي نصاب د پراختیا د پروژې مسؤل
- د سرمؤلف مرستیال عبدالظاهر گلستانی د تعلیمي نصاب د پراختیا او درسي کتابونو د تألیف لوی رئیس.

## طرح او ډیزاین:

عنایت الله غفاري

بِسْمِ اللَّهِ الرَّحْمَنِ الرَّحِيمِ





## ملي سرود

دا وطن افغانستان دی  
کور د سولې کور د توري  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل ځلېږي  
په سینه کې د اسیا، به  
نوم د حق مودی رهبر  
دا عزت د هر افغان دی  
هر بچی یې قهرمان دی  
د بلوڅو د اوزبکو  
د ترکمنو د تاجکو  
پامېریان، نورستانیان  
هم ایماق، هم پشه یان  
لکه لمر پر شنه اسمان  
لکه زړه وي جاویدان  
وایو الله اکبر وایو الله اکبر

## گرانو ښوونکو او زده کوونکو!

ښوونه او روزنه د هر هېواد د پراختیا او پرمختګ بنسټ جوړوي. تعلیمي نصاب د ښوونې او روزنې مهم توکی دی چې د معاصر علمي پرمختګ او ټولنې د اړتیاوو له مخې رامنځته کېږي. څرګنده ده چې علمي پرمختګ او ټولنیزې اړتیاوې تل د بدلون په حال کې وي. له دې امله لازمه ده چې تعلیمي نصاب هم علمي او رغنده انکشاف ومومي. البته نه ښایي چې تعلیمي نصاب د سیاسي بدلونونو او د اشخاصو د نظریو او هیلو تابع شي.

دا کتاب چې نن ستاسو په لاس کې دی، پر همدې ارزښتونو تدوین او ترتیب شوی دی. علمي ګټورې موضوعګانې پکې زیاتې شوې دي. د زده کړې په بهیر کې د زده کوونکو فعال ساتل د تدریسي پلان برخه ګرځیدلې ده.

هیله من یم دا کتاب له لارښوونو او تعلیمي پلان سره سم د فعالې زده کړې د میتودونو د کارولو له لارې تدریس شي او د زده کوونکو میندې او پلرونه هم د خپلو لونیو او زمانو په باکیفیته ښوونه او روزنه کې پرله پسې ګډه مرسته وکړي چې د پوهنې د نظام هیلې ترسره شي او زده کوونکو او هېواد ته ښې بریاوې ور په برخه کړي.

زه باور لرم چې زموږ گران ښوونکي د تعلیمي نصاب په رغنده پلي کولو کې خپل مسؤولیتونه په ریښتوني توګه سرته رسوي.

د پوهنې وزارت تل زیار کاري چې د پوهنې تعلیمي نصاب د اسلام د سپېڅلي دین له بنسټونو، د وطن دوستۍ د پاک حس په ساتلو او علمي معیارونو سره سم د ټولنې د څرګندو اړتیاوو له مخې پراختیا ومومي.

په دې ډګر کې د هېواد له ټولو علمي شخصیتونو، د ښوونې او روزنې له پوهانو او د زده کوونکو له میندو او پلرونو څخه هیله لرم چې د خپلو نظریو او رغنده وړاندیزونو له لارې زموږ له مؤلفانو سره د درسي کتابونو په لاسه تألیف کې مرسته وکړي.

له ټولو هغو پوهانو څخه چې د دې کتاب تدوین او ترتیب کې یې مرسته کړې، له ملي او نړیوالو درنو مؤسسو، او نورو ملګرو هېوادونو څخه چې د نوي تعلیمي نصاب په چمتو کولو او تدوین او د درسي کتابونو په چاپ او وېش کې یې مرسته کړې ده، مننه او درناوی کوم.

ومن الله التوفيق

فاروق وردګ

د افغانستان د اسلامي جمهوریت د پوهنې وزیر



## لیکچر

مخ	د لوست نوم
ح	سریزه
ی	د کتاب ټولې موخې او هدفونه
۱	<b>لومړی څپرکی</b> <b>لاسي صنايع</b>
۲	لومړی لوست: فرهنگ
۵	دویم لوست: د لیمڅي جوړولو صنعت
۸	دریم لوست: ورپشل او ټغر اوبدنه
۱۱	څلورم لوست: د غالیو اوبدنه
۱۶	پنځم لوست: د مالوچو له تارونو څخه اوبدنه
۱۸	شپږم لوست: د کيکي او د غنمو له تنې څخه اوبدنه
۲۲	اووم لوست: گنډل او گلدوزي
۲۴	اتم لوست: ترکانې او د لرگي صنعتونه
۲۹	نهم لوست: گانې
۳۳	لسم لوست: د مسگری-صنعت او هنر
۳۷	د لومړي څپرکي لنډيز
۳۸	<b>دویم څپرکی</b> <b>هنرونه</b>
۳۹	یولسم لوست: د موسیقۍ هنر
۴۳	دولسم لوست: ملي اتن
۴۶	دیارلسم لوست: د اسلامي هنرونو نړیوالې او سیمه ییزې نمونې
۵۴	د دویم څپرکي لنډيز
۵۵	<b>دریم څپرکی</b> <b>سیمه ییز دودونه</b>
۵۶	څوارلسم لوست: د مېلمه پالنې دودونه او مېلمستون
۵۸	پنځه لسم لوست: د ډوډۍ-خوړلو آداب
۶۱	شپاړسم لوست: خواړه
۶۴	د دریم څپرکي لنډيز

٦٥	<b>څلورم څپرکی</b> <b>سیمه ییزې جامې</b>
٦٦	اوه لسم لوست: سنتي او سیمه ییزې جامې
٧٢	اته لسم لوست: د خولې او څادر ډولونه
٧٧	نولسم لوست: څپلې او پایزارونه
٨١	د څلورم څپرکي لنډيز
٨٢	<b>پنځم څپرکی</b> <b>تفريحي او سیمه ییزې لوبې</b>
٨٣	شلم لوست: سانگه وهل
٨٦	یووېشتم لوست: آس
٩٠	دوه وېشتم لوست: وزلوبه
٩٦	دروېشتم لوست: سیمه ییزې لوبې او کاغذ پران
١٠١	د پنځم څپرکي لنډيز
١٠٢	<b>شپږم څپرکی</b> <b>مالداري، باغداری، ځنگلونه، درملې بوټي او مېلې</b>
١٠٣	څلیر وېشتم او پنځه وېشتم لوستونه: مالداري، باغداری او ځنگلونه
١١٦	شپږ وېشتم لوست: درملې بوټي
١٢٢	اوه وېشتم لوست: مېلې، د جهان گردۍ رابنکون او زموږ د هیواد فرهنگي میراثونه
١٣٠	د شپږم څپرکي لنډيز
١٣١	<b>اووم څپرکی</b> <b>د ملي هويت پدیدې، رمزونه ، نښې (سمبولونه)</b>
١٣٢	اته وېشتم لوست: بیرغ، ملی سرود او نښې
١٤٠	د اووم څپرکي لنډيز
١٤١	اخځلیکونه



## سريزه

زموږ گران هيواد افغانستان چې د پخوا زمانو څخه د څليدونکي فرهنگ او تمدنونو مرکز او زانگو ده د دې لويو مرکزونو نښې او بېلگې په بلخ، باميان، غزني، گرديز، بغلان، جوزجان، هډه، بگرام، کابل، تخارستان، د آی خانم لرغونې ښار، هرات، د لوگر عینکو او زموږ د هيواد په نورو سيمو کې تر اوسه موندل شوي او شتون لري.

له دې مرکزونو څخه لاس ته راغلې نښې د دې حقيقت څرگندويه ده چې زموږ په گران هيواد کې د مادې او معنوي فرهنگ قيمتي نښې په زرگونو کاله مخکې د خلکو لخوا ايجاد شوې او تر نن ورځې پورې له يوه نسل څخه بل نسل ته پاتې شوې دي. همدارنگه په معنوي فرهنگ کې زموږ په هيواد کې زردشتي او بودايي دينونه منځ ته راغلي دي چې په بگرام او د لوگر په عینکو کې د بودا لوی معبدونه او په باميانو کې د بودا لويې مجسمې زموږ د دې ادعا ستر ثبوت دی.

دغه چې مور ترې يادونه وکړه د اسلام د مقدس دين تر خپریدو مخکې د خلکو فرهنگ و. خو د اسلام د مقدس دين په راتلو سره هغه پخواني قوانين د تاريخ برخه وگرځېده او زموږ په گران هيواد افغانستان کې د اسلام دين رامنځته شو، قرآني لارښوونو يې ځای ونيو او خلک د اسلام په مقدس دين مشرف شول. همدارنگه په لاسي صنايعو کې زرگري، مسگري، آهنگري، د خراطي ظريفه صنايع، گنډنې، د اوبدلو ډولونه، ښکلې ليکنې. سمبولونه او داسې نورو پراختيا، پرمختگ او وده وکړه او شهرت يې پيدا کړ، چې تاسې گران زده کوونکي به په متن کې د هغوی د هر ډول سره بلدشئ، مور تاسوته د دې کتاب په لوستلو سره د هيواد د فرهنگ په هکله د رڼا يوه وړه دريځه په لاندې شرحه پرانستله.

د کتاب په لومړي څپرکي کې به د ليمڅي جوړولو، ټغر اوبدلو، عالی اوبدلو چې د لاسی ظريفو صنايعو او زموږ د ملي فرهنگ د مهمو عناصرو څخه دي او د ستنې د گنډلو هنر، د گلدوزۍ، خامک دوزۍ هنر، د لرگي مستظرفه صنايع، گانې او د مسگرۍ صنعت چې هر يو يې زموږ په ټولنه کې ځانگړی ارزښت لري بلد شئ .

په دویم څپرکي کې د موسیقي هنر، ملي اتني او د اسلامي هنرونو نړیوالې او سیمه ییزې نمونې لکه بڼکلې معماری، میناتورکاري، بڼکلې لیکنې، په بحث کې نیول شوي دي.

په دریم څپرکي کې د افغانانو د مېلمه پالنې په زړه پوري دودونه چې د افغانانو ځانگړنه ده لیکل شوي دي، همدارنگه د ډوډۍ د خوړلو آداب او د خوړو ډولونه او ارزښتونه بیان شوي دي. په څلورم څپرکي کې دودیزې جامې، د ماشومانو ځانگړې دودیزې جامې، د خولینو ډولونه، د بڼڅو څادری، د پڼو په گډون دروپیژندل شول. په پنځم څپرکي کې تفریحي او سیمه ییزې لوبې لکه نېزه بازي (سانگه وهل)، وزلوبه او د آس ځانگړتیاوې او ډولونه بیان شوي دي.

په شپږم او اووم فصلونو کې مالداري، بڼوالي، ځنگلونه، درملې بوتې، مېلې او سیلگري او د جهانگردی اهمیت همدا شان دملی هویت پدیدې چې زمور دخلکو او زمور د هیواد فرهنگ په نړۍ کې معرفی کوي، په لنډه توگه بیان شوي دي، ترڅو تاسو گران زده کوونکي ددې خلکو د فرهنگ د عناصر و په ارزښت مخکې له مخکې آشنا شئ. د فرهنگ کتاب ځانگړتیا په دې کې ده چې د فرهنگ د ټولو یا زیا تر و پدیدو عکاسي ورپکې شوي ده او کتاب ستاسو په اختیار کې قرار لري.



## د کتاب ټولې موخې او هدفونه

- د دې کتاب د تدریس څخه وروسته تر هر څه دمخه باید د خلکو ترمنځ په هر اړخیز ډول سره ملي یووالی او یو موټی کېدل ټینګښت ومومي.
- د خلکو د ډول ډول فرهنګونو سره د زده کوونکو د درناوی روحیه ټینګه شي او زده کوونکي باید زموږ د هېواد د ټولو سیمو د فرهنګ سره بلد شي.
- د زده کوونکو معلومات او پوهه په دې برخه کې دومره پراختیا ومومي ترڅو وپوهیږي چې زموږ د خلکو فرهنګ زموږ د هېواد هويت د نړۍ په کچه معرفي کوي.
- زده کوونکي دې داسې مهارتونه ترلاسه کړي چې زموږ د فرهنګ محوری او مرکزي ارزښتونه موږ د یوه افغان په توګه معرفي کړي.
- زده کوونکي دې داسې مهارت ترلاسه کړي چې د خپلې سیمې د فرهنګ سرچینه زموږ د ګران هېواد د نورو ولایتونو او سیمو فرهنګ وزغمي، هغه زده کړي او په هغې باندې د افغانستان د خلکو د ګډ فرهنګ په توګه وویاړي.

### د دې کتاب لوستل له دې اړخه ارزښت لري چې

- د " فرهنګ " مضمون ته د هېواد په تعلیمي نصاب کې نوی ځای ورکړل شوی دی او تاسې په یقین سره د خپلې ټولنې د خلکو د فرهنګ د ځانګړتیاوو او څرنګوالي څخه خبریاستی. لکه څنګه چې فرهنګ د یوه ګډ میراث په توګه زموږ په خلکو پورې اړه لري او زموږ د ټولنې د ملي هويت څرګندوي دی.
- تاسې زموږ د هېواد او خلکو د بډای فرهنګ سره له مخکې بلد یاست او د دې کتاب په لوستلو سره به تاسې د ولایتونو او د هېواد د بیلابیلو سیمو د خلکو د فرهنګ سره نور هم بلد او د خلکو د ګډ کلتور سره به ستاسې مینه لا زیاته شي، د هغې رغولو، ساتلو، فرهنګي پراختیا او ودې ته به پاملرنه وکړئ او خپل فولکلوریک اصالت به وساتئ او د غیر اسلامي او غیر افغانی عناصرو د فرهنګونو د منلو څخه په کلکه ډډه وکړئ. زده کوونکی به د دې کتاب په لوستلو، د هغې د محتواوو (منځپانګو) او موضوعگانو سره بلدتیا او د ښوونکي د هدایت او لارښوونو سره سم به د پوښتنو او ځوابونو په طریقه د دې د لوستونو په زده کولو سره زیاتې تجربې ترلاسه کړي.



## لومړۍ څپرکي

### لاسي صنايع

#### د څپرکي موخې

د دې څپرکي د لوستونو په لوستلو سره به زده کوونکي د فرهنگ په مفهوم، ارزښت او په ځانگړي توگه د خپلو خلکو فرهنگ وپيژني؛ او همدارنگه د بېلابېلو مستظرفه لرگينو صنايعو، مسگرۍ، زرگرۍ او د لرغونو گانو د دودونو سره به چه په تير وختونو کې زمور د مادې فرهنگ د هويت ممثل او زمور د هيواد د عالي مدنيت څرگندوونکي دي بلد شي. همدارنگه به د وریشلو، او د گنډلو فرهنگ، د اوبدلو د ډولونو لکه د غنمو له تنې (ډنډر)، د پنبې تار، د خامتا اوبدل، پغر اوبدل او د غالي اوبدلو د فرهنگي او اقتصادي ارزښت او د غاليو اصالت د افغاني هويت په نظر کې نيولو سره وپيژني او د دې ظريفو لاسي صنايعو پراخوالي کې به د زده کوونکو ذهنيت وده وکړي.

## فرهنگ

د فرهنگ په باره کې څه پوهېږئ؟



د هرات جامع جومات



طاق ظفر

(بغمان)

## هنر

طالع څه کا تا په سرواخلي مگر؟  
 او که نه ورځني ښه وي لاینه خر  
 زه خوشحال به پکې ونیسم هنر  
 هیڅوک نه پسندی په ده د لویې چر

چې هنر د بزرگی درڅخه نه وي  
 چې په آس کې څه هنر وي هاله ښه وي  
 که طالع او هنر دواړه سره کنسېږدی  
 بې هنرمې که بادشاه د درست جهان شي


هنرمندې که گداشي کنهول واخلي

په لیده به بې هر څوک ښوروي سر

د خوشحال خان خټک له د ستارنامې څخه

فرهنگ د يوه ملت يا د يوې ټولنې ټولو مادې او معنوي شتمنيو ته ويل کېږي. د معنا په لحاظ د فرهنگ عمده عناصر دادي: ټولنيز، اخلاقي او حقوقي ارزښتونه. د مادې فرهنگ عناصر دادي: د معمارۍ ډولونه، انځورگري، صنعتونه او داسې نور. د عامو خلکو ادبيات (فولکلور) او دودونه د ټولنې د فرهنگ يوه مهمه برخه جوړوي چې دا هم معنوي او هم مادې اړخونه لري. په حقيقت کې فرهنگ يو داسې کرکتر او استعداد دی چې يو ملت ته طبيعي او ټولنيز شتون او هستي ورکوي.

فرهنگ د يوې ټولنې د ژوند د بېلو بېلو اړخونو، معنوي ارزښتونو د ژوند د ښکېلو، څرنگوالي او د اخلاقو څرگندونکی دی. کله چې موږ د يوې ټولنې يا د يوه هيواد د خلکو د فرهنگ په هکله خبرې کوو له هغې نه زموږ موخه او مطلب دادي:



د خواجه پارسی ولی  
جرمات (بلخ)

- دودونه او رواجونه

- عنعنې

- لاسي صنعتونه

- د خلکو کارونه

- لرغونې لوبې

- اخترونه

- پخوانۍ مېلې او جشنونه

- ماتمونه

- کيسې

- اسطوري

- (ژبني) ادبيات

- متلونه

او داسې نور چې د پخوانيو خلکو معنوي او مادي پاتې شوني (ميراثونه) دي چې له يوه نسل نه بل نسل ته او له اسلافونه اخلاقو ته را رسېدلي دي.

فولکلور د خپل تاريخ په بهير کې يو مست سيند ته ورته دی چې د خپل تگ او حرکت په اوږدو کې په بېلو بېلو ډولونو سره ليدل کېږي خو د خپل ماهيت ، څرنگوالي اړيکه او ارتباط له

خپلې اصلي سرچينې سره ثابت ساتي. يعنې هغسې چې د سيند د اوبو غونډې دخپلې سرچينې څخه تر پايه پورې اوبه پاتې کېږي.

فولکلور د ژبې او ټولنو په بدلون سره د پخوانيو انسانانو فکرونه ، عقيدې، رواجونه او دودونه وروستنيو انسانانو او نسلونو ته ليرېدوي.

فولکلور چې د فرهنگ يوه عمده برخه جوړوي؛ د دې راټولونه او هراړخيزه پلټنه د کارپوهو خلکو او عالمانو کار دی.

په دې کتاب کې موږ د افغاني کلتور بېلا بېل اړخونه او په ځانگړې توگه د هغې فولکلور په لنډ ډول تاسو گرانو زده کوونکو ته وړاندې کوو.

د افغانستان خلک چې له بېلا بېلو قومونو څخه جوړشوي دي، د يوه روښانه تاريخ او تمدن لرونکي او د داسې ډول ډول او بڼای فرهنگ درلودونکي دي چې د هغې ساری په نړۍ کې لږ ليدل کېږي.

د افغانستان پر خاوره باندې په تېرو زمانو کې تل د نړيوالو سيلانيانو او سودا گري کاروانونو لاره تېره شوې وه. همدا لامل دی چې دلته مختلفو عقيدتي، ديني او فولکلوري پديدوځای موندلی او د افغانانو لپاره يې يو پوره او د کامل کلتور سوغات راوړی دی.

### په ټولگي کې فعاليت

- زده کوونکي دې په دوه يا دريو ډلو وویشل شي او هره ډله دې د لوست په يوه موضوع په خپلو کې بحث وکړي.

### پوښتنې

- د بهرني فرهنگ د اغيزې د مخنيوي او د خپل فرهنگ د ساتنې او ژغورنې لپاره تاسې کوم وړانديزونو کوئ؟

### کورنۍ دنده

- زده کوونکي دې زموږ د هېواد د فرهنگ د نورو ډولونو په باره کې معلومات راغونډه کړي.



## د ليمڅي جوړولو صنعت

ليمڅي زموږ د هيواد د پخوانيو لاسي صنايعو له مهمو توليداتو څخه دی چې په لاندې ډول د هغې د جوړښت په هکله لنډې خبرې کوو:

د ليمڅي د جوړولو لپاره وړۍ نه وربښي، بلکې لومړی هغه مينځي اولمر ته يې خوروي. وروسته يې په ځانگړی ډمنځ باندې وهي چې وړۍ خلاصې، او نرمې شي. بيا يې په سور، آبي، زير او گلایي رنگونو سره رنگوي او ليمڅي ترې جوړوي.

## د ليمڅي په کارگاه کې د وړيو ځای پر ځای کول

د کور په انگړ کې د کيکو يو پزی هواروي او د هغې پر مخ تفر خوروي. د ليمڅي استاکار (ماهر سرې) لومړی تورې وړۍ د نازکه لښتې په واسطه پر تفر د چوکات په منځ کې ځای پر ځای کوي. بيا د هغې د پاسه د يوې جارو په واسطه تودې اوبه پر وړيو پاشي او وړۍ هواروي، وروسته بيا رنگ شوې وړۍ په څلورو خواوو منځ او غاړو کې په تناسب سره په مناسبو ځايونو کې ږدي او ددې رنگه هوارو شوو وړيو د پاسه په جوړو شوو گلانو هم اوبه شيندي او په لښته يې اواروي.

## د ليمڅي د مړلو طريقه

کله چې د ليمڅي د جوړولو په وخت کې استاکار ډاډه شي چې وړۍ په خپله اندازه او





مساوي پنډوالي په ټولو برخو کې ځای نیولی دی او د گلانو اندازې او تناسب ته هم په هر ځای کې پاملرنه شوې ده؛ نو بیا څلور یا پنځه کسه پر زنگونو باندې پر ځمکه یو د بل په څنګ کې کښېني او له یوې خواڅخه وړی- په ټغر کې په شریکه سره په تدریج نغاړي او د خپلو متو په زورېې مښي (مړي) او دې کارته په جدیت سره دوام ورکوي، ترهغوچې د لیمڅي وړی- کلکې شی او یو له بل سره ونښلي. بیا دغه نښتې وړی- له ټغر او پزي (چجکي) څخه جلا کوي او په یوه ځای کې یې هواروي چې وچې شي.

لیمڅی یو ښه او صحي فرش دی چې له هغې څخه لند بل (نم) او یخني نه تېرېږي، نو ځکه د دې کارول د انسان د روغتیا لپاره ډېر ګټه لري او د روماتیزم له ناروغۍ څخه انسان ژغوري.

### د لیمڅي ډولونه

لیمڅی د وړیو، گل، د مښلو طریقه او په کوم ځای کې چې جوړېږي، ددې ټولو له نظره بېلا بېل ډولونه لري چې عبارت دي له:


#### الف- پامیري یا قرغزي لیمڅی

چې د پامیر د پسه له غوره وړیو څخه جوړېږي. د بامیان په لیمڅو کې د (وړس) لیمڅی زیات شهرت لري. د میدان وردګ، پکتیا، پکتیکا، خوست، نورستان او په ټول هیواد کې ډېر ښکلي لیمڅي جوړېږي.



#### ب- کمان گري لیمڅی

هغه لیمڅی دی چې د لرګي چوکاټ د لیمڅي د لاندې په ښه طریقه برابرېږي او وړی- په ټولو برخو کې په یوه تناسب او مساوي ډول خورېږي او ډېر کلک مږل کېږي. دا لیمڅی غوره او ډېر دوام لرونکي دی.



#### ج- ساده لیمڅی

هغه لیمڅي دی چې له عادي وړیو څخه جوړېږي، کوچیان چې په بانډو او بیدیاوو کې ژوند کوي، د دې لیمڅي څخه د خپلو خیمو، جونګرو او د کېږدو په پوښلو کې کار اخلي چې د باران د اوبو او له یخني څخه یې ژغوري. شپانه له لیمڅي نه ځان ته کیپه نک (ګنډه) هم جوړوي.

## گنډ

يوه بې نستونې چپنه ده او هغه شپانه يې اغوندي چې د ورځې په غرونو کې مېرې او وزې پيايې او د شپې، په هماغو غرونو کې د رمې پنډغالو او د غرونو په سمخو کې وېده کېږي، له گنډه څخه د ورځې د جامې او د شپې د بستري په توگه کار اخلي. گنډ، شپانه له اوبو او يخني څخه ساتي.

### د لوست نوي اصطلاحات

- شيندي - پاشي.
- سمخ - غار
- پنډ غالو - د څارويو د راغونډېدلو ځايونو

### په تولگي کې فعاليت

- يو زده کوونکی دې د ليمخي د جوړښت په باره کې خبرې وکړي.

### پوښتنې

- ليمخي کوم ډول فرش دی؟ او هغه څنگه جوړېږي؟


### کورنۍ دنده

- زده کوونکي دې له خپلو خپلوانو او گاونډيانو څخه د لاسي صنايعو او د ليمخي جوړولو صنعت په باره کې معلومات راغونډه کړي او په خپلو کتابچو کې دې وليکي.

## ورپشل او تفر اوبدنه

تاسو کله څوک د ورپشلو په حال کې لیدلي دي، څنگه ورپشل کوي؟

ورپشل له پخوا زمانو څخه زموږ د خلکو په منځ کې رواج وو چې وړۍ، پومبه، ورپنښم او سنډه به بنځو او نجونو د څرخې، څرخکې، څنځکې (چپلک) او داسې نورو لاسي کوچنیو



وسایلو سره ورپشل او د ورپشل شوو تارونو څخه به یې ډول ډول تفرونه غالی، د اغوستلو جامې او داسې نور شیان اوبدل.



## مزاری تفر



له غالبو څخه وروسته مزاری تفر ډېر بڼه فرش دی. ډېر بڼکلي رنگونه لري.

څرنگه چې دا تفر د ډېرو بڼو وړيو له نرمو او کلکو تارونو څخه جوړوي، له دې امله يې د (فاقمه يي) تفر په نوم هم يادوي.

دا تفر پخوا په مزار شريف کې جوړېده، نو ځکه يې د مزاری تفر په نوم شهرت موندلی دی.

خو نن ورځ د هيواد په ډېرو شمالي ولايتونو لکه: فارياب، سرپل، سمنگان، کندوز، تخار، بادغيس،

هرات او داسې نورو ځايونو کې نارينه او بڼځې مزاری بڼکلي تفرونه اوبې. همدارنگه د ميمې، سرپل او غلموري تفرې هم د مزاری تفرنو غوندې بڼکلي دي او ځانگړی نوم او شهرت لري.

## شال



شال په معمولي توگه په ساده او گلدار ډول د ورېښمو او د سنډو له تارونو څخه جوړوي. بڼځې شال پر خپل سر اچوي. تر ټولو قيمتي شال غجري (قاجاري) شال دی چې د رنگ، اوبدلو او جنسيت له مخې له نورو شالونو سره ډېر توپير لري.


## کشیده تفر

نوموړی تفر د پسونو له اعلی وړيو څخه د "اورمک" په کارگاه کې اوبې. د دې تفر پود (عرضی تارونه) په سور، زير، گلابي، آبي او داسې نورو رنگونو سره رنگوي. کشیده تفر زياتره د برستني په پوښ، د کورونو، جونگرو، خيمو او بانډوپه بڼکلا او زينت کې کارول کېږي





## کنی (اورمک)



اورمک

د «کشیده» ټغر په نوم د اوبدلو کارگاه ده. د لرگیو څلور قوي مورې لري چې پر ځمکه ټکوهل کېږي. همدارنگه درې پایې (پسېنې)، د لرگی قلیچ (قینچې)، گلّه او کمه لري. او په ټول افغانستان کې دود ده.

### په ټولګي کې فعالیت

- یو زده کوونکی دې د ټغر اوبدنې په باره کې خبرې وکړي.

### پوښتنې

- مزارې ټغر څه ډول ټغر دی؟ د مزار څخه غیر نور په کومو ښارونو او ولایتونو کې دغسې ټغر اوبدل کېږي.


- تاسې د ټغر اوبدلو د صنعت په وده، ښه کیفیت او بهر ته د هغې د صادرولو په باره کې څه نظرونه او وړاندیزونه لرئ؟

### کورنۍ دنده


زده کوونکي دې له خپلو خپلوانو او ګاونډیانو څخه د لاسي صنایعو، مزارې ټغر او کشیده ټغر په هکله معلومات راغونډ کړي او په خپلو کتابچو کې دې ولیکي.

## د غاليو اوبدنه

- په عكسونو كې كوم شيان وينئ؟
- د دې دستگاوو غوره والى په څه كې دى؟



غالى. اوبدل د افغانستان د خلكو يو ډېر پخوانى لاسي صنعت دى. د غاليو اوبدل زموږ د هيواد په شمالي، شمال ختيځ او شمال لويديځ ولايتونو كې زيات رواج لري.



د جوزجان، بلخ، فارياب، سرپل، سمنگان، كندز، تخار، بغلان، هرات، بادغيس، فراه، نيمروز ولايتونو او د كابل ښار د وزيرآباد او دشت برچي په سيمو كې زموږ د هيواد كمالدارې ښځې او نجونې په خپلو نازكو هنرمندو گوتو دوږيو، مالوچو او وريښمو له تارونو څخه ډېرې ښكلې غالى. اوبې چې نړيوال شهرت لري او په نړيوالو بازارونو كې يې هويت تشييت شوى دى. كه څه هم په يادو شوو ولايتونو كې ښځې ډېرې ښكلې او نفيسې غالى. اوبې؛ خو د آقچې او اندخوى غالى له ډېرو پخوانيو



غالیوڅخه دي چې په ۱۳۵۶ هـ.ل. کال يې په ټوله نړۍ کې لومړی مقام وگاټه؛ لکه چې مرحوم نینواز یوه ښکلې فولکلوريکه سندره په دې باب ویلي ده:

بیا بریم قالین بیافیم      سوی آچه  
تخته تخته، پارچه پارچه      قالی های سرخ و سفید  
برای یار برگ بید  
برای یار برگ بید

الا یار جان به اندخویت ندیدم      بدخشان آدم رویت ندیدم  
زیغلان تا مزار و شهر هرات      مثال تار گیسویت ندیدم  
بیا بریم قالین بیافیم      سوی آچه  
تخته تخته، پارچه پارچه      قالی های سرخ و سفید  
برای یار برگ بید  
برای یار برگ بید

غوره غالی هغه دي چې تار او پود يې دواړه له خالصو وړيو څخه واوبدل شي. څومره چې د غالی تار نری او د تارونو او غوتو شمېر يې په يوه ساحه کې ډېر وي، په هماغه اندازه غالی ارزښتناکه او ښکلې وي. د ښې غالی په هر متر مربع کې یوسل وپنځوس زره غوتې اچول کېږي. له کومو وړيوڅخه چې د غالی تارونه جوړېږي، هغه باید نرمې (پستې)، نازکې او د پسه وړۍ وي. د غزني او وردگ د پسونو وړۍ دقره قل، مریوس او د ساریجه پسونو وړۍ د غالی د جوړولو لپاره ډېرې ښې دي. غالی د نخي(پنې) له تار څخه هم جوړېږي خو دا د وړيو او وړبښمو د غالیو غوندې ښکلې ظریفې او دوامداره نه وي.

## د غالی اوبدلو وسایل او سامان

د غالی او بدلو لپاره وسایل، ځانگړی رمنځ، ځانگړی چاکو، قیچې، تارتقی چوب (لرگی) او داسې نورې وسیلې په کارېږي. د غالی اوبدلو کارگاه یوه لاسي آله ده چې څلور لرگی لري او د مستطیل په شکل یو له بل سره کلکېږي او د غالی تار د هغې په اوږدو کې بندوي (تنسته) کوي او بیا څلور، پنځه او یا ډېرې غالی اوبدونکې ښځې او نجونې یو د بل په څنگ کې کښېني او غالی اوبې.



د غاليو صادرو ل له ډېرو پخوانيو کلونو را پدېخوا زموږ د گران هېواد د اقتصاد په ښه والي او د بهرنيو اسعارو په لاس ته راوړلو کې ډېر رول لري.

## د غاليو د وړيو رنگول

د غاليو د وړيو رنگولو لپاره له هر ډول طبيعي رنگونو څخه کار اخيستل کېږي. طبيعي رنگونه د انارو، پيازو، دغوزانو د ونو د پوستکواو د گلونو د عصارې او شيرې او همدارنگه دوحشي نباتاتو لکه «رويان» له رينسو څخه لاس ته راځي چې زموږ په هيواد کې يې په زرهاوو ډولونه موندل کېږي.

هغه غالۍ چې د هغې وړۍ په طبيعي رنگونو باندې رنگ شوي وي، د لرگي رنگ (چوبرنگ) په نوم يادېږي. د دې غاليو جنسيت ډېر لوړ او ارزښتناک دی او په ټوله نړۍ کې پيرودونکي لري.



## د غاليو گل

زموږ د هيواد غالۍ او بدونکې ښځې د خپلو غاليو په گل اچولو او گلکاړۍ کې په دوديز او سنتي ډول د پخواني هرات د ميناتور يو له ښکلو نمونو، نقشونو او انځورونو څخه کار اخلي چې د هرات د تيموريانو د طلايي عصر د نقاشۍ د کلتور او ميناتورۍ پاتې شوني دي



## د غاليو ډولونه




غالی ډبر ډولونه لري لکه: فیلیا، آقچه گل، چکش، لجر، ادرسکن، سلیماني، موري، ساروقي، وزيري، بشيري، المه گل، بخارايي، بوستان، بارگاهي، چنارگل، خال محمدي، بلوچي، انارگل، خواجه روشنایي، بلژيکي، ذبيح اللهی، مالداري، اولامي، چوبرنگ، قزاق، چيچن، اندخويي، قندوزي، قرقيني، مزاری، دولت آبادي، آقچه يي، يو تاره هراتي، جمشيد يي او داسې نور.

اوس په نړيوال بازار کې د فیلیا، بخارايي، بارگاهي، بلژيکي، خال محمدي، د هغوی د رنگ د پوخوالي

او د غوره جنسیت له کبله ښه نوم لري چې د نیم متر، یو متر، یو نیم متر، دوه، درې، څلور، شپږ، نهه، دولس، څلرویشتمتره او همدارنگه جای نمازونه او قالینچي په مختلفو اندازو او په زړه پورې رنگونو جوړېږي. هغه تارونه چې په دې ډول غاليو او سراندازونو کې استعمالېږي، په عمومي توګه له غوره جنسیت څخه دي، لکه: بلژيکي تار، پوخ رنگه تار او د وربښمو تارونه.

## قالینچه



وړه غالی چې دوه یا درې متـره وي، د قالینچي په نوم یادېږي. په پخوانیو افسانو کې وایي چې: حضرت سلیمان (ع) یوه

قالینچه درلوده چې په هغې باندې به کښېناسته او دیوانو به په هوا کې له یوه ځای څخه بل ځای ته بېوه.

وایي چې ټول انسانان، پیریان او دیوان د سلیمان (ع) د حکم او فرمان لاندې وو او دی د حیواناتو او مرغانو په ژبو پوهېده.





### په ټولگي کې فعالیت

- دوه تنه زده کوونکي دې د ټولگي مخې ته راشي او ودې وايي چې غیر دوریو له تارونو، نور د تارونو له کومو ډولونو څخه غالی جوړېږي.

### پوښتنې

- قالینچه کوم ډول فرش دی او دهغي اوبدل زموږ د هېواد په کومو سیمو کې زیات دود لري؟
- د غالیو په باره کې یوه فولکلوریکه سندره وواياست؟
- د غالیو د ډولونو نمونه وواياست.
- آیا کېدای شي چې د غالی اوبدلو صنعت په ټول هېواد کې دود کړو؟

### کورنۍ دنده

- هر زده کوونکی دې د غالیو د ډولونو په باره کې معلومات راغونډه کړي.

## د مالوچو له تارونو څخه اوبدنه

- مالوچ، وړۍ او ورپښم په څه ډول لاس ته راځي؟

- تاسې د اوبدلو کوم ډولونه پېژنئ؟



گله

زموږ د گران هیواد خلک پومبه یا مالوچ د څرخ په واسطه ورپښي او بیا ورڅخه ټوکران جوړوي، لکه: خامتا، آله چه، سطرنجی، جای نماز او جاکتونه.

## خامتا اوبدنه

زموږ د هیواد د اوبدنې د ډېرو پخوانیو صنعتونو له جملې څخه ده چې په زرگونو کلونه لرغونتیا لري.

په پخوانیو وختونو کې زموږ خلکو د ژوند د لومړنیو اړتیاوو یعنی د خوړو او جامو د برابرولو لپاره چې په خپلوهلو ځلو او د متو په زور یې لاس ته راوړل، د مني په موسم کې به یې پومبه له پتیبو (کروندو) څخه راټولوله، که چا به خپله پومبه نه درلوده، له نورو څخه به یې په پیسو اخیستله او د مني په وروستیو او د ژمي په اوږدو کې به ماشومانو، ځوانانو او ښځو پښه دانه له پومبې څخه د (حلاجی) یا د گوتو په واسطه جلا کوله او بیا به ښځو دغه پښه د څرخ یا څرخې په واسطه ورپښله او دغه تارونه به یې دغټو کلولو یا غونډارو په شکل جوړول. بیا به یې د تار دغه غونډاري په نیچو کې پېچل، بیا به یې په تارونو سره پېچلې نیچې د خامتا اوبدلو

کارگاوو ته وړلې او د خامتا اوبدلو استاذ به په ځانگړې دستگاه (دکان) کې د نیچو تار په منظم او موازي ډول یو ځای تنسته کاوه چې له هغې څخه به یې خامتا جوړوله؛ لکه څنګه چې تاسې په عکس کې دوه کارگاوې وینئ.

### په ټولګی کې فعالیت

- یو زده کوونکي دې د ټولګي مخې ته راشي او د خامتا اوبدلو په باره کې دې معلومات ورکړي.

### پوښتنې

- تاسې څو ډوله اوبدنې پیژنئ؟
- خامتا کوم ډول ټوکړ دی؟
- آله چه او سطرنجی کوم ډول ټوکړان دي؟

### کورنۍ دنده

- زده کوونکي دې له خپلو خپلوانو څخه پوښتنې وکړي چې زموږ په هیواد کې اوس هم دخامتا جوړولو وسایل شته؟ لاس ته راوړي معلومات دې په خپلو کتابچو کې وليکي.



## د کڼکي او د غنمو له تنې څخه اوبدنه

- له وړيو، پومبې او ورېنمو څخه غیر، له نورو شيانو هم اوبدنه کېږي؟

په پخوا زمانو کې چې زموږ خلکو د خپل ژوندانه ضروري سامان آلات پخپله جوړول او په ځينو ځايونو کې يې اوس هم جوړوي له هغوی څخه يو د کڼکي او د غنمو له ډنډرو (دروزو) څخه د سامان آلاتو جوړول دي .



د کڼکي څخه چغ اوپزی اوبې چې د نمجنو (زيمدارو) کوټو د فرش او د بامونو په پتولو، په بانډو او بيدياوو کې د کوډلې (جونگرې) يا د کېپ په جوړولو کې کار اخلي. د غنمو ډنډر لومړی په اوبو کې د څو ورځو لپاره رډي چې نرم او پاسته شي، بيا ترې په ځانگړې مهارت ټوکرۍ، شکور، خولۍ او خپلۍ جوړوي. د غنمو ډنډر چې کله په بنه ډول او ظرافت واوبدل شي، له هغې څخه ډېر بشکلي او دوامداره سامانونه جوړېږي؛ لکه څرنګه چې زموږ په هيواد کې ډېر داسې خلک شته چې درانده کارونه، لکه: بزګري، مالداري او يا نور کارونه نه شی کولې، خو په دې برخه کې بنه او اغيزمن کارونه ترسره کولی شي .

## کټ

کټ د چپرکټ په شان يوه هوسا او صحي وسيله ده چې هغه د مزرو له پرو، نيلون او پخوا به يې په کونړ او نورو ولايتونو کې د غره د ځينو وښو له پرو او د څاروو له پوستکو څخه هم اوبدل.

کټ څلور پښې او څلور بازوگان لري چې دوه لاندې او دوه اوږده وي؛ چې ترکان يې په لاسونو او يا يې د خراطۍ په ماشينونو تراشي.


د کټ پښې د (لاک) د رنگ په واسطه رنگوي. د کټونو جوړول په ننگرهار، لغمان، کونړ، پکتيا، خوست، ميدان وردگ او نورو سيمو کې ډېر زيات رواج لري او د دغو سيمو ټول خلک د ناستې او خوب لپاره د کټونو څخه کار اخلي او په لويو لويو دېرو او حجرو کې يې هم د کټونو کتارونه جوړ شوي وي.

## د پسه له کولمو څخه اوبدنه

زموږ په گران هيواد کې پرته له دې نه چې له څرمن څخه بالاپوش، پوستين، دستکول (لاسي بکس)، بوتان، خپلې، د آسونو لپاره قيزې جوړوي. همدا رنگه کولمې هم د تسمو په شکل پرې کوي او له هغې څخه ډول ډول سامانونه لکه: چغل (د غنمو او دانو د چانولو غټ غلبيل) د اوږو غلبيل، قمچينه (متروکه) او داسې نور وسايل جوړوي.

## د ارغوان له لښتو څخه د شيانو اوبدنه

ارغوان يوه بې ميوې ونه ده چې زموږ د هيواد په غرنيو سيمو کې يې گڼ ځنگلونه شته دي او ټول خلک يې پېژني. د ارغوان ځنگلونه د فرخار، سمنگان، هرات، بادغيس، پروان، د کابل




خواجه صفا او د بدخشان په غرونو کې له پخوا څخه موجود دي. د ارغوان گل ډېر بنکلی لاجوردي رنگ او ښه بوی



لري. د پسرلي په موسم کې خلک د کابل خواجه صفا او د پروان گل غونډۍ او نورو ځايونو ته د ارغوان مېلو او سيل ته ځي. د ارغوان څانگې ډېرې کلکې او ارتجاعی (نه ماتېد ونکې) خاصيت لري، کله چې تازه وي بڼې تاوېږي او په تاوولو سره نه ماتېږي .

نو ځکه د ارغوان له څانگو څخه کجاوې، د قلبې آتنگ (سربانډې) او نور سامانونه جوړوي.



## کجاوه

کجاوه يا سيد يو داسې لوبښی دی چې د ارغوان، سرې ولې او د ورغشته له څانگو څخه جوړېږي؛ کليوال خلک خپلې تازه مېوې لکه: شفتالو، زردآلو، آلو بالو، گيلاس، توت، آلو او داسې نورې له يوه ځای څخه بل ځای ته پکې لېږدوي. بزگران د جوارو وږي، د څارويو لپاره وابنه او حيواني سرې هم د دې په واسطه پرخپلو اوږو له يوه ځای څخه بل ځای ته وړي.

## د قلبې سر بانډې (منجيله)

بزگران د ارغوان او يا د ورغشته د ونو څانگې يو له بلې سره نغاړي (منجيله کوي)، بيا د هغې په واسطه د قلبې جُغ (سپار) له يوي سره تړي او ځمکه پرې قلبه کوي.

## د منجيلو لارې (راه آتنگ)

د حيرانتيا خبره ده چې د ارغوان له څانگو او لښتو څخه د لارو په جوړولو کې هم کار اخيستل شوی دی چې په لاندې ډول تشریح کېږي. د بدخشان د درواز ولسوالۍ د آمو سيند (دريای پنج) پرغاړو کې د ارغوان له څانگو څخه د منجيلو لارې جوړې شوې وي.

د ارغوان ډبل لرگي به يې د ميخونو په شکل تيره جوړول او د غره په كمره (گټ) كې به يې ټكوهل. بيا به يې د څلوېښتو څخه تر پنځوسو پورې د آنگونو كړۍ چې د زنجير په ډول به يو له بل سره اوډل شوې وې په دې ميخونو پورې كلکې تړلې.

كوم يو لاروی به چې له ډبرو او ډډو او پلي منزلونو څخه وروسته دې ځای ته رسېده او غوښتل يې چې له دې ځايه تېر شي نو د آنگونو لومړنۍ كړۍ به يې په خپلو لاسونو رانيوله او د آنگونو په همدې زنجير باندې به پورته كېده. په دې ډول چې يوه يوه كړۍ به يې رانيوله، په هغې كې به يې خپله پښه ټينگوله او بلې كړۍ ته به ورپورته كېده چې په دې ترتيب به له ډبرشو څخه تر څلوېښتو كړيو پورې پورته خاته او ځان يې اصلي لارې ته رساوه.

كله كله به د ميخونو د ماتېدلو يا د اوچتو آنگونو د خوځېدلو او ټكانونو له امله ځينې لاروي ډارېدل او د څوسو مترو اندازې اوچتوالي څخه به ښكته را ليكا كېدل او د آمو په سيند كې به لوېدل .

دا ډول پېښې به هر كال زياتې را مينځ ته كېدلې.

- كه اوس هم د ارغوان، ورغشته او زرد بيد له لښتو څخه وسيلې واوډل شي، دا به گټوروي او كنه! كه گټور نه وي نو زيانونه يې ووايي!

**پوښتنې**

- د غنمو له ډنډرو (دروزو) او كڼكي څخه د سامانونو جوړول څه ډول دي؟ تاسې داسې اسباب پيژنئ چې د غنمو له ډنډرو څخه جوړ شوي وي؟
- د مېرو له كولمو څخه كوم سامانونه جوړېږي؟
- د آنگونو لارې څه ډول لارې دي ؟

**كورنۍ دنده**

- زده كوونكي دې له خپلو خپلوانو او گاونډيانو څخه معلومات واخلي، هغه سامانونه چې له كڼكو او د غنمو له ډنډرو څخه جوړ شوي دي اوس هم شته ؟ خپل راتپول شوي معلومات دې به خپلو كتابچو كې وليكي .



## گنډل او گلدوزي

— ستاسې په کورنيو کې څوک خياطي (گنډل) او گلدوزي کوي ؟



خلکو د جامو اغوستل په تېرو وختونو کې يواځې د اړتياوو د پوره کولو او له يخنې او گرمۍ څخه د ځان ساتنې له پاره کارول، خو کله چې بشری ټولني په تدريج سره وده وکړه، د دې سره سم د جامو اغوستل هم د اړتيا او ضرورت د پوره کولو له مرحلې څخه تېر شول او د تجمل او سينگار بڼه يې ځانته غوره کړه او ورو ورو گلدوزۍ رواج وموند. نن ورځ زياتې بڼې، نجونې او د گلدوزۍ استاذانې د کابل کندهار، ميدان وردگ، غزني، لوگر په ښارونو



او د هيواد په ټولو ولايتونو کې په خپلو نازکو او هنرمندو گوتو په پوره کمال او هنر سره غوره او ښکلې گلدوزۍ کوي.

گلدوزي ډېر ډولونه لري چې دلته يې پنځه وېشت ډولونه تاسو ته درپېژنو:

## د گلدوزۍ ډولونه (خامک دوزۍ)

کندهاري دوزۍ، گینده، بخی، جَوک دوزي، دندانک موش، چوبک دوزۍ، زنجیره دوزي، پنیړک دوزي، چپه دوزي، سوزن دوزي، تکه دوزي، تارشمار، آئینه دوزي، پسته چین، شبکه دوزي، گنډه دوزي (افغاني گنډه)، صدف دوزي، گره دوزي، شال دوزي، گراف دوزي، جالي دوزي، پوکانه دوزي او داسې نور چې د دې زیاتې نمونې زموږ د هیواد د لویو ښارونو په دکانونو په ځانگړي ډول د قندهار په ښار کې شته دي.

### په ټولگي کې فعالیت

- یو زده کوونکی دې د ټولگي مخې ته راشي او د گلدوزۍ په هکله دې معلومات ورکړي.

### پوښتنې

- تاسی شو ډوله خامک دوزي پیژنئ؟
- که گنډل او گلدوزي وده او پرمختگ وکړي، آیا کېدای شي چې دا زموږ د هیواد دلاسي صنایعو د صادراتو یو ښه قلم وي؟
- زموږ د هیواد د سوزن دوزۍ (گنډلو) او گلدوزۍ د هنر د پراختیا او ودې لپاره کوم وړاندیزونه لری؟

### کورنۍ دنده

- ټول زده کوونکي دې د گنډلو او گلدوزۍ ډول ډول نمونې چې په کورونو کې یې موجودې وي، که ډېرې قیمتي (گرانې) نه وي، ټولگي ته دې راوړي، خپلو ټولگيو او ملگرو ته دې وښيي.

## ترکاني او د لرگي صنعت


- په عکسونو کې څه وینی؟

له لرگي څخه په جوړو شوو سامانونو کې، که مو له زانگو څخه غیر نور کوم وسایل لیدلي وي نومونه یې واخلي؟



زموږ په گران هیواد کې لرگین سامانونه او له هغو څخه گټه اخیستل له پخوا زمانې څخه را په دې خوا دود وو. زرگونه کاله مخکې زموږ خلکو د لرگي سامانونه او د لرگي کارگاوي په خپلو لاسونو جوړول او له هغو څخه به یې گټه اخیستله چې په لاندې ډول دهغوی یوڅومونې دريژنو:

د قلبې سامان لکه یوې، جُغ او مال، همدارنگه جواز (د پومبه دانې او نورو غوړینو زړو څخه د تېلو ویستلو گانې یا کارگاه، د ټوکرانو یعنی د خامتا او بدلو کارخانې یا وسیلې، زانگو، د تار



د ورینیلو وسیلې (څرخه او څرخکي)، حلاجي، خمڅي، د آس او ښوربا غټې خمڅي، طشت، د لرگي څخه جوړ شوی لوی لوبنی یا خانک، کتباوې، د لرگي هاونگ (چټو)، د او بدلو رمنځ، د او بدلو گله، صندوق، دروازي، الماری، ورسې (کړکي او اشدارې)، د لرگي لگن (خانکي)، د



لرگی کاسه، کتیونه، د موسیقی سامان لکه: دنیوره، رباب، سیتار، تنبور، ډول، طبله، شوکی، میزونه، د ندافی دستگاہ (ډانپس)، نیزه، لیندی، د غلو دانو شانپیی، کشتی، آبگو تیونه او داسې نور چې د ځینو نومونه او عکسونه په کتاب کې وینئ .



## زانگو

د کوچني ماشوم د ویده کېدلو او هوساینې لپاره یوه ښه وسیله ده چې د زېږېدو څخه تر یونیم یا دوه کلنۍ پورې ماشومان پکې زنگول کېږي. زانگو له لرګي څخه جوړېږي او د هغې په تختو کې د ترکان له خوا ښکلي گلونه کیندل کېږي، نرم توشک پکې هواروي او ماشوم



ورباندي ویده کوي. زانگو د ماشوم د روزنې لپاره یوه ښه وسیله ده. د ماشوم د هوساینې او امن لپاره له زانگو څخه غیر بل ښه ځای نشته، چې د غورځېدلو، د پښولاندې کېدلو، د سوځېدلو، د مضرو شیانو د خوړلو او له یخنۍ څخه د ماشوم د ساتلو ډېره ښه وسیله ده. کله چې یوه مور خپل ماشوم په زانگو کې ویده کوي، نو دغه شان خوږې سندري ورته زمزمه کوي: آلو! للو! ، دلته مه راځه پيشو! صدیقه داسې ویده ده لکه گودی د رانجو د مورد «للو» سندره ډېره لطیفه او خوږه سندره ده چې ماشوم یې د خپل ژوند په اوږدو کې اوري. کله چې ماشوم په خوب کې لارشي بیایې مور په ډاډه زړه خپل کارونه سر ته رسوي. زانگو په ټول افغانستان کې دود ده.

## اوغور

یوه داسې وسیله ده چې په هغې کې غنم، وربشې، نخود، باقلي، توت، زغر، دینیا، مرچک او داسې نور شیان ټکوي او میده کوي.

ډېر پخوانی اوغور د تیرې هاوونګ دی چې په دودیز ډول د خلکو په منځ کې مروج و او له دوو تېرو څخه جوړېږي .



۱ - د دایرې په ډول تیره چې د نیم متر مربع په اندازه پلنه او د ۲۰ یا ۲۵ سانتي متر مربع په اندازه پنډوالی لري او سطحه یې هواره وي. د کور په انگر کې یې له ځمکې څخه څو سانتي متره اوچته رډي او د هغې خوله (منځ) د فولادی قلم او خټک په واسطه د ۱۰ - ۱۵ سانتي متره عرض او د ۶ - ۸ سانتي متره په ژور والي تشوي .

د ځینو سیمو خلک د تیرې لوی اوغور ته (بغری) او د لرگي کوچنی اوغور ته هاونگ او چتو وايي. په ځینو ځایونو کې بغری- د کلي په مرکزي برخه کې هم ځای لري چې ټول کلیوال ترې هر وخت کار اخیستلی شي.

۲ - یوه تیره چې تقریباً دوه کیلوگرامه دروند والی لري او د بادرنګ په ډول وي چې د کوبه (خولي یا ټکوونکې وسیلې) په حیث ترې کار اخلي. هاونگ د اوسپنې، مس، برونز (زیږ) او دلرګي له سختو کڼدو څخه هم جوړېږي چې هغه سپک او ګرځنده وي. په دې وروستیو کې برقی هاونگونه هم جوړ شوي دي .

#### د لوست نوی اصطلاحات

برونز (یو ډول فلز)



## په ټولگي کې فعاليت

- د ماشوم په روزنه کې د زانگو بښگنې په خپلو کتابچو کې وليکئ!

## پوښتنې

- له لرگي څخه سامانونه جوړول زموږ په هيواد کې له کوم وخت څخه دود درلود؟
- هغه سامانونه چې په کتاب کې يې يادونه شوې تاسې له هغوی څخه کوم يو پېژنئ؟
- تاسې لوی او غور چې پايکوب ورته ويل کېږي او شولې پری ټکوي، پېژنئ؟ د هغې د کار څرنگوالی وليکئ.

## کورنۍ دنده



- بسوونکی دې د هر زده کوونکي لپاره په کوچنيو لرگينو تختو باندې يوه يادوه څلوريزه (رباعی) په بسکلي ليک وليکي او زده کوونکي دې هغه په خپلو کورونو کې حکاکي کړي او ټولگي ته دې راوړي .
- بسوونکي ته بښايي چې په دې هنر کې وړ زده کوونکي وهڅوي او مرسته ورسره وکړي.





## گانې

- گانې له څه شي څخه جوړېږي؟
- په عکسونو کې کومې گانې وینئ؟



د گانو د استعمالولو فرهنگ زموږ په هيواد کې له ډېرو پخوا زمانو څخه دود و. لکه څنگه چې د لرغون پوهانو د کيندنو



(حفریاتو) په نتیجه کې د بغلان په (سرخ کوتل)، د جوزجان په (طلا تپه) او د کابل په (خیرخانه) کې د



زرگرۍ نښې؛ لکه: غرڅه، هوار جام، او دوه د انسان مجسمې چې د لومړۍ پېړۍ د دویمې ربعې لاسي صنعت او هنر دی لاسته راغلي دي. طلايي کمر بند، د سور یا د لمرد رب النوعي مجسمه چې د هغې په سر او مخ باندې طلايي زنجیرونه، غوږوالی او په لاسونو کې يې د سرو زرو بنگرې کارول شوي دي، د بغلان د سرخ کوتل له

آتشکدې څخه لاس ته راغلي دي، په زردشتي دورې پورې تړلي دي. همدارنگه د کوشاني او اشکاني دورو د دوه زرو ټوټو طلايي گانو نښې چې د جوزجان د طلايي، د منگلو د ميرزکې او د جلال آباد له هډې څخه لاس ته راغلي دي، د دې مطلب څرگندونکي دي چې د داسې گانو بې سارې نمونې چې په هغې وخت کې استعمالېدلې او زموږ تر زمانې پورې يې دوام کړی دی، اوس هم په کابل او د هيواد په ټولو ښارونو او کليو کې بڼځې او نجونې د گانو سره مينه لري او هغه کاروي. په لاندې ډول د گانو يو څو ډولونه تاسوته درپېژنو:

### د گانو ډولونه

د سرو زرو تاج، ټيک، غوږوالی، لښتی، دغوږونو حلقې، د غوږونو چسپکونه، سيخکي، چارگل، د غاړې زنجير، لاکټ، اورې، پيزوان، چمکلې، حمایل، بېلا بېلې غاړه کې، سلسلې (د غاړې دوه ډوله اميلونه)، بازو بند، غمي لرونکي بنگرې، ساده بنگرې، باهوگان، وښي، دغاړې امبل، د سيني گل، کمر بند، پای زيب (خلخال)، د تندي زنجير، طلايي غمي دارې گوتې، د سرو زرو تعويدونه، چلې او داسې نور.





خرنگه چې موږ وینو په سلگونو ډوله طلايي اود سپینوزرو گانې  
 بنځې او پېغلې کاروي په دې کې ځینې ډولونه هغه گانې دي چې د  
 هغې له نومونو څخه معلومېږي چې په سر، غوږ، پزه، لاسونو او پښو  
 کې کارول کېږي او نور شپږ ډولونه یې که څه هم بنځې او نجونې  
 پېژني، خو د زیاتو معلوماتو لپاره یې دلته یادونه کوو:

## شپږ ډوله طلايي گانې

### ۱ - د تندي ټیک

د مثلث، مربع، گرد، ساده او غمي لرونکو په شکل جوړېږي؛ د نازکو گونگرو لرونکو  
 زنجیرونو په ډول د دواړو وروځو ترمنځ خړول کېږي. بنځې او نجونې یې په ودونو او د  
 خوشحالیو په محفلونو کې اچوي.

### ۲ - د سرو زرو چارگل


د پزې د بنسکلا لپاره یوه گانه ده چې په شا پورې یې یوه نری او کوچنی میله نښلول شوې ده.  
 دامیله د پزې په سوري کې اچول کېږي، په پاسني سر (مخ) کې یې ورته د قیمتي زمرد،  
 یاقوت یا د الماس د غمي لپاره یو مناسب ځای جوړ کړي وي چې دغه غمی پکې لگول کېږي.

### ۳ - د سرو زرو لاکټ



دا د بنځو د غاړې او سینې د بنسکلا یوه طلايي گانه ده. په مختلفو  
 ډولونو د سپارښتنې او غوښتنې سره سمه جوړېږي. د یوه زنجیر په  
 واسطه د غاړې شا ته تړل کېږي او د ټټر په سر باندې یې  
 راځوړندوي.

### ۴ - چمکلي



له ډېرو لرغونو گانو څخه دي چې مخکې به یې له نقرې څخه  
 جوړول. ځینو شتمنو خلکو به له سرو زرو څخه هم جوړول چې ډېر  
 قیمتي او بنسکلي به وو. اوس هم چمکلي په ځینو سیمو کې دود  
 لري.


### ۵ - غاړه کی او سلسله

دا دوه گانې هم په غاړه کې اچول کېږي او بنځې یې ډېرې  
 خوبنوي.

### ۶ - چشم مهره

دا د کوچنی تختې یا لوحې په شکل یوه گانه ده چې د هغې په مخ باندې غمی لگول کېږي او تقریباً  
 له سترگې سره ورته والی لري.

چې په ځينو سيمو کې تخته کې ورته وايي. چشم مهره هم گانه ده او هم په عامه توگه خلک داسې ذهنيت لري، کله چې ځينې کسان د رځی له مخې ددغې گانې اغوستونکي ته گوري نوسترگې يې په دې گانه پريوځي دغه مری د حاسد (نظر باز) د سترگو د نظر غشی دفع او هغه انسان له بده نظره ژغوري.



### د لوست نوي اصطلاحات

گانه	پسولونه
الماس	قيمتی تيره، جواهر
دفع	مخيوی

### په ټولگي کې فعاليت

- زده کوونکي دې په څو ډلو ووېشل شي او هره ډله دې د گانو د کارولو په باب خبرې وکړي.

### پوښتنې

- گانې له کومو فلزاتو او جواهرو څخه جوړېږي؟

- د څو ډولو گانو نومونه واخلئ؟

- بنځې او نجونې کومې گانې ډېرې خوښوي؟ طلايي او که د سپينو زرو گانې؟ او ولې؟

### کورنۍ دنده

- زده کوونکي دې د امکان په صورت کې په خپلو کورونو يا د خپلوانو کره وگوري او د دې گانو عکسونه يا د هغې بازاری نمونې چې قيمتي نه وي، ټولگي ته راوړي او يو کلکسيون دې ترينه جوړ کړي.



## د مسگرۍ صنعت او هنر

- گرانو زده کوونکو تاسی مس پېژنئ؟

- په عکسونو کې کوم شیان وینئ؟



د مسو د کشف او د کارولو تاریخ د انسانانو د ژوند له هغې دورې سره تړلی دی چې هغې ته (په مغارو کې د انسانانو د اوسېدلو دوره) وايي. بشر لومړی ځل له مسو څخه د مسکو کاتو او پیسو په توګه کار واخیست.



پخوا د خلکو د ژوند په هره برخه کې مسو خورازيات ارزښت درلود؛ خو د ماشيني صنعت په



رامنځ ته کیدو او د نورو وسایلو په جوړېدو سره چې د مسو پرځای یې کارول؛ نوڅکه زموږ په هېواد کې د مسو صنعت ته پاملرنه لږغوندې کمه شوه.

مس د خپلې لرغونتیا او ارزانۍ په سبب اوس هم د ټولني د پراخو پرګنو له خوا استعمالېږي.

د کابل په ښار کې د "میوند جادې" له جوړېدلو څخه مخکې د مسگرۍ بازار په (چار سوق) کې و.

له مسو څخه بنځینه گانې لکه: غاړه کې، غوړوالی، میڅکی، پای زیب، بازو بند، تعویذونه، ماییک، د سینې گل، بنگرې، گوتې، په بنکلیو او بنایسته ډولونو سره جوړوي.

له مسو څخه دمجللو مایو، د جوماتونو په گنبدو او گلدستو او د متبرکو مزارونو د قبه وو جوړولو، د لیکلو د لوازمو، د مجسمو د بنکلا او د زینتي وسیلو، د هندارو د غاړو(څنډو) او په لرغونو ښارونو کې د شمعدان، مشعل، مسی چراغونو، لالتین(ارکین) او داسې نورو وسایلو په



جوړولو کې کار اخیستل شوی دی .

څرنګه چې د مسو آواز ډېر آهنگ لرونکی دی نو ځکه له دې څخه جرس(گینګرې، زنگوله)، د ښوونځي زنگ، سرنی، شپېلی، بوق(د شپېلی نوعه) او داسې نور جوړوي . هغه لامل چې د مسګرۍ رواج یې تر نن ورځې ژوندی ساتلی دی، هغه له مسو څخه د کور دسامان آلاتو په توګه ګټه اخیستل دي، لکه د آښپزی او د خوړو لوبني چې په لاندې ډول دي:

#### – د کور د کاروبار لوبني

عبارت دي له: لگن یا خانکی، پتتوس، کوزه، لوټه ( آفتابه )، چلمچي، آبدان، صابون دانۍ، شمع دانۍ او داسې نور لوبني چې تر اوسه د هغوی نمونې په پخوانیو کورونو کې شته .

#### – د آښپزی لوبني

ډول ډول دېگونه، چلو صاف، قفګیر، آب گردان ( غټه څمڅۍ )، سماوار، لگن، ډولچه، جای جوش، چري، او داسې نور اړوند لوبني.


#### – د خوراک لوبني

د بشقاب ډولونه، غوري، کاسې، قاشوغې، څمڅۍ، گیلاسونه، جامونه ( کتوری یا مشربه )، د ښوروا خوری کاسې او داسې نور .

مسگري چې له پخوا څخه ورسره د خلکو ډېره مينه وه، نو ځکه د فن او هنر ډېرو ډولونو په دې صنعت کې وده کړې ده.

د مسو بنکلا، څلا، رنگ آميزي، ډيزاين کول، شبکه کاري، زنجير جوړونه، د هغو هنرونو له جملې څخه دي چې زموږ د هيواد په گوټ گوټ کې په ځانگړې توگه په کابل، بلخ، تاشقرغان، هرات، کندهار، ننگرهار، غزني او نورو ښارونو کې ډېر دود وو.

د يادونې وړ ده چې له بهر څخه د ځينو سپکو بادوامو او ارزانو سامانونو د راوړلو په سبب زموږ په هيواد کې د مسو صنعت يوه اندازه کم شوی دی؛ خو که چېرې په گټورو تبليغاتو سره خلک وهڅول شي، کېدای شي چې دې لرغونې صنعت ته دخلکو له ذوق او سليقې سره سم په عصري ډول ښه رونق ورکړ شي.



## د لوست نوي اصطلاحات

خورا	زيات، ډېر
هڅونه	تشويق كول

### په ټولگي کې فعاليت

- زده کوونکي دې په دريو ډلو وویشل شي او هره ډله دې د مسينو لوبو په باب خبرې وکړي او د مسي لوبو نومونه دې وليکي! .

### پوښتنې

- زموږ په هیواد کې له مسو څخه کومې وسیلې جوړېږي؟  
- مسگرې زموږ د هیواد په کومو ولایتونو او ښارونو کې ډېر رواج لري؟  
- که چېرته زموږ په هیواد کې د مسگرۍ صنعت ته خلک وهڅول شي څومره اقتصادي گټې به ولري؟

### کورنۍ دنده

- زده کوونکي دې د مسو هغه لوبې او سامانونه چې په خپلو کورونو او یا د خپلوانو کره بې ویني، د هغو عکسونه او یا لستونه دې ټولگي ته راوړي .



## د لومړي څپرکي لنډيز

فرهنگ د هغه هويت څخه عبارت دی چې يوملت ته ټولنيزه او طبيعي هستي ورکوي. يا فرهنگ د يوې ټولني د معنوي ارزښتونو، د مادې هنري لاس ته راوړنو تمثيلوونکي، د ژوند او د اخلاقو د مزايوو څرگندونکي دی چې.

گانې، د لرگي مستظرفه صنايع او د دې صنايعو او هنرونو ډېر ډولونه پکې شامل دي. د ليمڅي جوړول زموږ د هيواد د لرغونو لاسي صنايعو څخه دي چې په دی جوړولو کې وړی نه وريشي بلکې هغه مينځي، رنگوي يې بيا ورڅخه ليمڅي جوړوي.

ټغر زموږ په گران هيواد کې د (اورمک) په کار گاه کې په بېلو بېلو ډولونو اوبې؛ لکه مزارې ټغر، کشيده ټغر، پلاس ټغر او داسې نور.

زموږ د هيواد د اوبدنې د لرغونو او ظريفو هنرونو څخه د غالبو اوبدنه ده چې پخوا د هيواد په شمالي ولايتونو، هرات او بادغيس کې دود وه، خو نن ورځ په ډېرو ولايتونو کې د کابل په شمول د غالۍ او بدل دود شوي دي. چې د وړيو، پنبې او ورېښمو څخه په بېلا بېلو ډولونو اوبدل کېږي.

زموږ خلک د مالوچو له تار څخه خامتا، د کرکي څخه پوزي يا چغ، د غنمو له تنې څخه ټوکري، شگور، چچ، او خپلۍ، د ميرو د کولمو څخه چغیل (د غنمود پاکولو غټ غلبېل)، د اوږو غلبېل، متروکه، د ارغوان د لښتو څخه کجاوه او منجيله اوبې، ان تردې چې د ارغوان د لښتو څخه آنتگونه (منجیلې) د پوريو (زينو) په ډول جوړوي، چې په سختو لارو او د غرونو په تيرو کې يې ميخ کوي چې د زینې په ډول ترې د تيريدلو لپاره کار اخلي.

زموږ په گران هيواد کې گنډل او گلدوزي د ظريفو هنرونو د جملې څخه دي همداشان زموږ په گران هيواد کې د لرگي مستظرفه صنايع او هنر له پخوا څخه دود دی چې د لرگي څخه ښکلې دروازې او کرکۍ، ښايسته ميزونه او الماری، زانگو، دورپشلو څرخ، د لرگي کپاوې هاونگ، څمڅۍ، د موسيقۍ سامان او داسې نور ډېر سامونونه جوړوي.

له پخوا څخه د نقرې او د طلايي گانېو څخه د کار اخيستلو فرهنگ زموږ په هيواد کې دود و. لکه چې زموږ د هيواد په ډېرو سيمو کې د لرغون پيژندونکو د کيندنو په نتيجه کې د زرگرۍ نښې تر لاسه شوي دي چې غرڅه (آهو)، کټوری (د څښلو جام) او ښکلې گانې دي، او نن ورځ هم با ذوقه ښځې او جونې د گانېو د اغوستلو سره مينه لري چې نقره يې او طلايي گانې لکه گوشوارې، چمکلي، د غاړې زنجير، حمایل، سلسله، کره، چوري، گوتې، چارگل او داسې نور اغوندي.

له مسو څخه د کور سامان، آشيږی او د ژوند په نورو اړتياوو کې هم گټه اخيستل کېږي.



### هنرونه

#### د دې څپرکي موخې

په دې څپرکي کې زده کوونکي د موسیقۍ د خوشحالی را وړونکي او ښکلې هنر سره چې د انسان د زړه د عواطفو ښکاره کوونکي او بیانوونکي دی بلدیږي. زموږ د هیواد کلاسیک او معاصر هنرمندان، ملي اتنې او د موسیقۍ سامان آلات پیژني او همدارنگه زده کوونکي به په دې لوست کې د اسلامي هنرونو نړیوالې او سیمه ییزې نمونې لکه: ښکلې معماری، د لیکاطی او ښکلو لیکونو هنرونه چې زموږ د خلکو د مادې او معنوي فرهنگ یومهم عنصر دی او د هغوی د ټولني له تل څخه ځلېږي، وپېژني.

## موسیقی

- موسیقي څه شی دی؟

موسیقي د ښکلو او زړه راښکونکو هنرونو له جملې څخه ده چې له پخوا زمانو څخه تر اوسه پورې انسانانو خپل باطني عواطف او نازک احساسات، خوشحالی، غمونه او خپلې روحي جذبې د موسیقۍ په واسطه ښکاره کړي دي .

### په اسلامي نړۍ کې د موسیقۍ پوهان

ابو نصر فارابي (معلم ثاني) د اسلامي نړۍ ستر فیلسوف، د موسیقۍ عالم و چې د موسیقۍ په علم کې تالیفات لري. سریننده (غیچک) هغه اختراع کړې ده.

وايي چې: یوه ورځ فارابي یوه مجلس ته رانوت او یو څو ټوټې لرگي یې له یوې کڅوړې څخه



راوېستل، هغه یې یو له بل سره په ځانگړې توگه ترکیب او یو ځای کړل او بیا یې وغږول. په یوه حالت کې یې ټول حاضرین په ژړا کړل او په بل حالت کې یې ټول وځنډول بیا یې د ساز غږ بدل کړ، ټول یې وږده کړل او خپله ترې ولاړ.

د اسلامي نړۍ پوهانو دغه ښکلي

هنر ته د پیړیو په اوږدو کې وده ورکړې ده، لکه: ابو حفص سغدی د څلورمې هجري پېړۍ ادیب

او موسیقي پوه یوه جعبه یې په قانون سره برابره کړه او هغې ته یې د قانون نوم ورکړ .

رودکي سمرقندي به چنگ ډېر ښه غږاوه .

فرخي سیستانی هم د چنگ او عود په غږولو کې وړتیا درلوده .

ابن سینا بلخي د موسیقۍ په فن کې لوی لاس درلود چې د هغه د ( شفا ) کتاب یوه برخه

دموسیقي د علم په باره کې لیکل شوې ده .

خواجه عبد القادر عودي، خواجه محمود شهابی هروي، قاسم قانوني، حافظ بابا جان، مولانابايي، ټول د موسيقۍ په هنر کې استاذان او پوهان وو.

خوشحال خان خټک په خپل مشهور اثر «دستارنامه» کې د سلو هنرونو او سلو خصلتونو په لړ کې د يوه شخصيت لپاره د موسيقي پر هنر پوهېدل هم لازمي گڼلي دي او د خپل دغه کتاب يوه برخه يې ورته ځانگړې کړې ده.

هغوی چې مور يې نومونه ياد کړل زموږ د هيواد د کلاسيکې موسيقۍ او د پخوانيو ټولنو د لرغوني تاريخ له تل څخه را وتلي دي او د هغوی د ميراثونو سلسلې زموږ تر ژوندانه پورې رارسېدلی دي.



زموږ د هيواد معاصر موسيقي پوهان هريو: استاد قاسم افغان، استاد پياراخان، استاد محمد حسين سرآهنگ، استاد رحيم بخش، ميرمن پروين، استاد شيدا، استاد هاشم، استاد اولمير، امير محمد، محمد آصف، استاد محمد عمر، استاد مهوش، ملنگ، استاد محمد لوگري، شيرغزني، ناشناس، ساريان، بيلتون، استاد ايوب، ځلانده، ارمان، احمد ظاهر، فيض منگل، بازگل بدخشي، استاد محمد دين زاخيل، استاد گلزمان، ميرمن قمرگل، قديم، صفدر توکلي او په زرگونو نور هنر مندان دي چې زموږ خلک د هغوی د نومونو او هنرونو سره آشنايي لري.

د کابل ښار د (پايان چوک) د خرابات په کوڅه کې د دوی د غونډيدو مرکز و.

## د موسيقۍ (ټنگ ټکور) سامان

د موسيقۍ سامان بېلا بېل ډولونه لري چې په عمومي توگه په درې برخو وېشل کېږي:







### ۱ - د موسیقۍ باډي ( لوله يي ) آلات

عبارت دي له: شپيلۍ، سورنۍ، شهنايي، نفير، شپپور، کرنا، ترومپت، تونت، موسيقار، سيفون، او داسې نور .

### ۲ - د موسیقۍ تاري او آرشه يي آلات عبارت دي له:

د نبوره، دوتار، سه تار، تنبور، رباب، بينجو، بربط، ماندولين، گيتار، سرنده، چنگ، شهروډ، چغانه، بيانو، رود، عود، کيورد، هارپ، سنتور، سارنگ، ايلون، دلربا، غيچک، هارمونيه، آرگن، اکورډيون، شوټک او داسې نور .

۳ - د موسیقۍ ضربې آلات: طبل ( ډول )، طبله ( دوپړۍ )، زيرغلي، دف، چمبه، منگۍ، نغاره، ارغنون، بانگودرم، تبيره، او داسې نور دي.



بايد ووايو چې: د اسلام له نظره هر هغه کار چې د انسان د شهواني غرايزو د راپارېدو لامل وگرځي نا جايز دی؛ نو ځکه د اسلامي امت د فقهاوو او پوهانو په مينځ کې د هغې موسيقي په حرمت چې د شهواني غرايزو د راپارولو لامل وگرځي او انسان د بې بندوباري او فحشا خواته بيايي د نظر اتفاق لري.

## د لوست نوي اصطلاحات

غیچک	د موسیقي یوه آرشه یي آله ده .
تل	ژوره، بیخ
کلاسیک	قدیمی - لرغوني

### په ټولگي کې فعالیت

- زده کوونکي دې په دوه ډلو وویشل شي، یوه ډله دې د لرغوني موسیقي سامانونو په هکله او بله دې د عصری موسیقي د سامانونو په هکله خبرې اتری وکړي او دخپلو خبرو نتیجه دې ولیکي.

### پوښتنې

- تاسی د محلي موسیقي څو ډوله سامانونه پېژنئ ؟
- څو کسه وطني او محلي سندرغاړي پېژنئ ؟ او په هغوی کې د کوم یو آواز ډېر خوښوی ؟
- ستاسې په ټولگي کې څوک د موسیقي د آلاتو له غږولو سره بلددې ؟
- سر او تال په موسیقي کې څه معنا لري ؟

### کورنۍ دنده

- زده کوونکي دې په دوو ډلو ووېشل شي. یوه ډله دې د نامتو وطني او محلی موسیقي د آلاتو غږوونکي او بله ډله دې د نامتو سندرغاړو نومونه ولیکي .

## ملي اتن

- د ملي اتن په باره کې څه پوهېږئ؟



ملي اتن زموږ د هېواد له لرغونو عنعناتو او فرهنگ څخه دی چې د هېواد په ختيځو او جنوبي سيمو کې رواج لري. په نوې کال، ودونو، اخترونو، د ماشومانو د سنت کولو په خوبنۍ او د خپلواکۍ په جشنونو کې ملي اتن ترسره کېږي.

### د ملي اتن د کولو طريقه


ملي اتن تل د ډول په وهلو سره پيل کېږي چې ډول وهونکی، شپيلۍ غږونکی د ځانه سره ملگری کوي. ځوانان او اتن کونکی کله کله په دوو ډلو وېشل کېږي او د اتن د ځانگړو سندرو په ويلو چې په پښتو ادبياتو کې ورته د (اتن نارې) وايي، پيل کېږي. چې د اتن کونکو له خوا کله د سوال او ځواب په بڼه او کله يوځايي د ځانگړې نڅا او حرکت سره ويل کېږي. د نمونې په ډول يو څو سندري دادې:

واخ ودی ویشتمه  
 مین دې په دا تورو سترگو یمه  
 پاس پسه بام ولاړه یې  
 زاری درته کوم که خولگی راوړې  
 که شین دی آسمان شین دی  
 شیرین لالی مې غاړې لونگین دی

د سندرو د ویلو په پای کې دواړه ډلې قطار پرې او د اتن په ډگر کې یوه دایره جوړوي. د ډول وهل تېرېږي. ځوانان او اتنچیان په داسې حال کې چې سپین کالي، په گلدوزۍ او چرمه کارۍ بنکلي شوي واسکتونه اغوستي، په ډېر جوش او شوق د ډول او سرنې د آواز سره د سر، وینستانو، غاړې، اوږهې، ملا، د لاسونو او پښو حرکتونه منظم او هم غږې کوي او اتن ته دوام ورکوي.

## د اتن دوام

ټول خپل مخونه او لاسونه په یوه حرکت د دایرې دننه لوری ته گرځوي. یو وار چکې وهي او بیا خپل لاسونه او بڼې پښه او چټوي او بیا چکې وهي. په همدې ترتیب خپل مخونه د دایرې



بیرون خواته گرځوي او بیا چکې وهي. د دې حرکتونو د اجرا کولو په وخت کې ټول راتاویږي. همدا منظم چکونه (د لاسونو پرکا) د دایرې دننه او د باندې د ډول او سرنې سره په هم آهنگه توگه دوام کوي او ورو ورو شور او جذبې ډېرېږي. داسې چې ټول ځوانان د اتن په وخت کې د ټوپونو په وهلو سره

پخپلو کې تاوېږي؛ لاسونه پرکوي؛ سرونو او غاړو ته منظم او یوځای ټکانونه ورکوي؛ د سر وینستان بڼې او کین خوا ته غورځوي. چې ډېره په زړه پوری منظره مینځته راوړي.





هرڅومره چې اتنې دوام کوي په هماغه اندازه د ځوانانو جذبې زياتېږي او په ډېر جوش او خروش سره يو ډول بڼکلي آوازونه کارېي. د اتنې نغمه او د ډول آواز ځانگړی ساز او آواز لري چې د ځوانانو ډېر شور او غوغا راپاروي.

### دلوست نوي اصطلاحات

لالۍ	لالۍ - دوست - محبوب - زړه ته نږدې
چکې	لاسونه پر کول

### په ټولگي کې فعاليت

- زده کوونکي د ملي اتنې په باره کې خبرې اترې وکړي!

### پوښتنې

- ملي اتنې د جسم او روح له نظره په اتنې کوونکو او نندارچیانو باندې څنگه اغیزه کوي؟

- ملي اتنې زموږ د هېواد په کومو سیمو کې ډېر دود لري؟


### کورنۍ دنده

- زده کوونکي دې د ملي اتنې په باره کې یوه مقاله ولیکي.


## د اسلامي هنرونو نړيوالې او سيمه ييزې نمونې

### الف: نړيوالې نمونې


- د اسلام د سپيڅلي دين په راتلو سره زموږ په هيواد كې كومو هنرونو زياته وده وكړه؟ د اسلام سپيڅلي دين چې رڼا يې ټوله نړۍ روښانه كړه، له معنوي او اخلاقي ارزښتناكو لارښوونو څخه سربيره يې د نړۍ په مادې فرهنگ او هنر باندې هم ډېرې اغيزې وكړې چې دا اغيزې په معمارۍ، ليكاطۍ، او خوشنويسي، مذهب كاري، صحافي، انځورگرۍ، مجلد كاري او په داسې نورو كې روښانه دي چې د هغې نمونې تر نن ورځې پورې د نړيوال فرهنگ په مجموعه كې د لمر غونډې څلېرې. د معمارۍ د هنر په برخه كې يې اغيزې تر اروپا رسېدلې دي چې د هسپانيې په هيواد كې د مسلمانانو په واسطه ډېر ښكلي او بې ساري جوماتونه ودان شوي دي.



مدينه منوره، نبوی جومات



كعبه مكرمه




د سلطان احمد جومات  
استانبول




د الوغ بيگ مدرسه  
(سمرقند)


په افریقای، مصر، ترکیې او په نورو اسلامي هیوادونو همدارنگه په سعودي عربستان او نورو عربي هیوادونو او په هند کې د شېرشاه سوری، ظهیرالدین محمد بابر او د هغه د زامنو د بادشاهی په دوره کې لوی لوی جوماتونه او نورې تاریخي ودانۍ جوړې شوې دي چې تر نن ورځې پورې په هماغه شان په خپل جلال او پرتم پاتې دي.





القانون فی الطب  
بوعلی سینا





قوتاد غوبلیک  
یوسف خاص حاجب




کتاب التفهیم الاوایل صناعة التجهیم  
ابوریحان بیرونی



د علی شیر نوایی  
دیوان



د احمد شاه درانی (دېوان)





## ب: سیمه ییزی نمونې

زموږ په گران هیواد کې د هرات د تیموري پاچاهانو، بابر شاه او د هغه د زامنو له خوا ډېر باعظمته او ښکلي جوماتونه ودان شوي دي چې په هغو کې د اسلامي معمارۍ له ځانگړي سبک او طریقي څخه گټه اخیستل شوې ده. دغه جوماتونه ډېرې ښکلې منقشي گنبدې لري چې رواقونه یې په ښکلو میناتوريو او د قران کریم مبارک آیتونه یې په نستعلیق، ثلث، ریحان، او په شکسته لیکونو باندې ښکلي لیکل شوي دي.

د لیکونو په څانگو کې د گلونو او پاڼو تصویرونه په تناسب او تناظر سره په طلايي او لاجوردي پخو رنگونو انځور او نقاشي شوي دي.

دغه یادې شوې ښکلې نقاشۍ او د معرفي کاشي کارۍ نمونې د هرات په تاریخي جومات، د شاهرخ میرزا په لویه مدرسه، د مصلاي هرات په مجموعه، د گوهر شاد بیگم په مدرسه، د شاه ولایت مآب په روضه، د شاه دوشمشیره ولی په جومات، د خواجه پارسای ولی په جومات او داسې نورو کې په ځلانده توگه تراوسه پاتې دي.



د بابر شاه د بن جومات  
کابل



د شاه دوشمشیره ولی جومات  
کابل



## د هرات مُصلی

د هرات مُصلی چې دغه ځایونه پکې شامل دي: د گوهر شاد بیگم مدرسه، د سلطان حسین میرزابایقرا مدرسه او خانقا، د امیرعلی شیر نوایی جومات، دارالحفاظ، دارالشفاء، د اخلاصیه خانقا او مدرسه چې داتپول د ((هرات د مصلی مجموعه یا ټولگه)) او د اسلام د عالی هنرونو څخه دي. د غلوار مسجد (مسجد حوض کرباس هرات) چې د هغې محراب د اسلامي او تېموري هنرونو څرگند او وتلی صنعت دی او په خپله طرح، طرز او نوعیت کې د لیکاطی، خوشنویسی، کاشي کاری- او خاتم کاری- (غمی لگولو) په هنر کې لوړه نمونه ده. د هغې د (اوو رنگونو) کاشي کاری- کې د معدني رنگونو بنکلي نقشونه کارول شوي دي.

### د نړۍ په تاریخ کې تر ټولو عالی ودانۍ




د گوهر شاد جومات چې د خراسان د مشهد په ښار کې دی او تر اوسه په هماغه اصلي بڼه ودان پاتې دی د اسلامي هنر او زموږ د هیواد د هرات د تیموریانو د دورې د غوره معمارۍ- نمایندګي کوي. د ځینو لرغون پوهانو په نظر دا ودانۍ دنړۍ د دوولسو تاریخي او عالی ودانیو په کتار کې شمېرل کېږي.

### د لیکاطۍ او بنکلي لیکنې هنر

زموږ د فرهنگ دې سارو هنرونو څخه یو، بنکلي لیکنې دي چې د ظرافت او بنکلا له پلوه د تجسمي هنرونو په محراق کې ځای لري.

زموږ لیکاطي او بنکلي لیکنې په (عربی - فارسی) لیکونو سره په نړۍ کې یوازنی او ځانګړی هنر دی. زموږ د هیواد لیکاطانو او بنکلي لیکونکو په پوهه او کمال سره دغه روښانه هنر د یوه اصیل شرقي او اسلامي فرهنگ په توګه نړیوال فرهنگ ته وروپېژاند او هغې ته یې بلواينه وربخښلې ده.



په (عربی - فارسی) لیکونو کې ددې څخه نور اوچت مقام کوم دی؟ چې رباني کلام (قرآن شریف) په دې لیک سره لیکل شوی دی.


قرآن شریف چې نور په هر لیک سره ولیکل شي هغه نسخه د قرآن کریم ترجمه ده نه خپله



قرآن کریم. په دې لیک سره د الله (ج) کلام د لایتناهي عالم څخه زموږ د نړۍ غېږې ته راغلی دی. د (عربی - فارسی) لیک زموږ د فرهنگ د معنویت ښکارندوی دی چې د فرهنگ ټولې خواوې، معنوی اړخونه او ښکلې بڼه یې په غېږه کې لا تر اوسه ساتل شوې او تل پاتې ژوند یې موندلی دی.


بل هیڅ لیک نه شي کېدلی چې داسې ښکلی ولیکل شي.

په (عربی - فارسی) لیک کې د حروفو تناسب او تناظر په داسې ظرافت سره په پام کې نیول





شوی دی چې که چیرته د وېسته په اندازه د هغې له تناسب څخه لږ زیات ولیکل شي؛ نو نیمگړتیا یې په آسانی سره لیدل کیږي. په دې هکله د یاقوت مستعصي مشهور حکایت چې قرآن کریم یې په ښکلي لیک سره لیکلی اود بغداد خلیفه ته یې وړاندې کړی و، شته دی چې ښوونکی به هغه تاسو ته ووايي.



د تاریخ په اوږدو کې چې کوم ملاحظات د انځور گری او موسیقۍ په ډگر کې موجود وو د (عربي - فارسي) لیک ددې دوو نازکو او لطیفو هنرونو پیتی پخپلو اوږو باندې تراوسه پورې راولېږدوه، له دې کبله په ځینو مواردو کې دې لیک او ښکلو لیکنو په انځور گری او تصویر جوړونه کې بدلون موندلی دی.

تاریخ گواه دی چې د شاهرخ میرزا اود هغه د ملکې گوهر شادبیگم د سلطنت په وخت کې هرات اود بایسنغری کتابتون او اکاډیمي د ښکلي لیکنې د روزنې او هڅونې د راټولیدو لوی مرکز و. د لیک ډولونه په ځانگړی توگه د نستعلیق لیک د ښکلي لیکونکو د ذوق او سلیقې تجلیگاه گرځېدلې وه.

په دې دوره کې شمس الدین محمد هاشم هروی بایسنغری او شمس سلطانی په نهمه هجری پېړۍ کې د شاهرخ میرزا په دربار کې د بې سارېو بڼکلیو لیکونکو څخه وو چې په سته، یاقوت او نسخ لیکونو کې استاذان وو او کلام الله مجید به یې په دې بڼکلو لیکونو سره لیکه.



زموږ د گران هیواد د تیموري علم دوستو او هنرپالو بادشاهانو د پالنې له کبله لیکاطانو او بڼکلی لیکونکو دا بڼکلی او ظریف هنر د کمال لوړو پوړیو ته رسولی و چې هغه یې په اوه ډوله په اوو قلمونو (په داسې حال کې چې د ټولو لیکونو په لیکلو کې یې د تورو (حروفو) تناظر او تناسب په پام کې نیوه)، لیکل کول؛ چې په دې توگه یې په اوه قلمی لیکاطانو شهرت موندلی وو.

حضرت مولانا نورالدین عبدالرحمن جامي چې ددې دورې دنومیالیو عالمانو او شاعرانو څخه و د اوو قلمونو بڼکلی لیکنه یې پخپل شعر کې داسې بڼکلی بیان کړې ده.

کتابان لېسفت خط هست بر خط مختلف  
 ثلث ویرجان و محقق نسخ و توقع و رفاه  
 بعد از تمهید این خط هست کشت لیسفت  
 از خط توقع رستبا طاهر استماع



د یادونی وړده چې تیموري شهزاد گان او پاچاهان پرته له دې چې د هنرمندانو او بنسکلو لیکونکو هڅوونکي وو، بلکې دوی هریو په خپله بې ساري هنرمندان او بنسکلي لیکونکي وو. لکه څنگه چې بایسنغر میرزا په ۸۲۳ هجری کال کې د فردوسی شهنامه خطاطي او په بنسکلا لیکلې وه چې د لیک د بنسکلا، د کتاب جوړونې، انځورگرۍ اود اسلامي هنر نور اړخونه اوبښکني پکې راغونډې شوې وې چې د نړۍ په ټول تاریخ کې د بې سارو هنري آثارو اوشاهکاریو څخه دي. چې دغه نړیوال اوچت مقام د اسلام د مقدس دین اود اسلامي فرهنگ د برکت څخه ترلاسه شوي دي.

### د لوست نوي اصطلاحات

رواقونه	د ودانیو د گنبدونو لاندینی برخه
مُعرفي	ځلېدونکي.
بنا	ودانی
تجلید	کتابونو ته پوښ جوړول

### په ټولگي کې فعالیت

- زده کوونکي دې په ډلو کې زموږ د هیواد دتاریخي جوماتونو او ودانیو د عکسونو په اړه خبرې وکړي.

### پوښتي

- د شاهرخ میرزا لوی جومات، د هرات د مصلی مجموعه، د گوهر شاد مدرسه، د شاه ولایت مآب روضه، د خواجه پارسای ولي جومات، هریو زموږ د هېواد د اسلامي هنرونو په پېژندنه کې څه رول لري؟

### کورنۍ دنده

- زده کوونکي دې داسلامي تاریخي ودانیو په هکله د خپلو کورنیو په مرسته څو کورنۍ ویکي او ټولگي ته دې راوړي.

## د دویم څپرکي لنډيز

موسيقي د لطيفو او ښکلو هنرونو څخه ده چې انسانانو د پخوا زمانو څخه تر اوسه پورې خپلې خوشحالي، غمونه او هيځانات، باطني عواطف او احساسات ددې په واسطه څرگند کړي دي.

په اسلامي نړۍ کې د موسيقي پوهان ډېر وو، لکه څرنګه چې ابو نصر فارابي د اسلامي نړۍ لوی فيلسوف د موسيقي عالم و. د هغوی د ميراث دوام تر نن ورځې پورې رارسيدلی دی. زموږ د هيواد په سلګونو معاصر د موسيقي پوهان او استاذان زموږ خلک پېژني. د موسيقي سامان په عمومي توګه په درې ډوله دي: بادي، ضربې، تاري او آرشه يي. ملي اتن زموږ د هيواد د لرغونو هنرونو څخه دی چې د هيواد په جنوبي، جنوب ختيځو او جنوب لويديزوسيمو کې دود دی. اتنچيان په دايروي شکل درپري د ډول او سرنې په و هلو ملي اتن ترسره کوي.

د اسلام سپيڅلي دين د نړۍ په مادې او معنوي فرهنگ باندې اغيزه کړې ده چې د معمارۍ او شاندارو جوماتونو د جوړولو په برخه کې يې اغيزې له سعودی عربستان څخه نيولی ان تر هند، افغانستان، په اروپا کې د هسپانيې تر هيواده پوری رسيدلي دي. دهرات مصلا او جامع جومات، په مشهد کې د گوهر شاد بېګم جومات او د ډهلي جامع جومات، په سمرقند کې د ريګستان مدرسه، په مزار کې د حضرت علي کرم الله وجهه آرامگاه او دخواجه پارسای ولي جومات، په مدينه منوره کې نبوي (ص) جومات او داسې نور.

د ليکاطی او ښکلو ليکنو په هنر کې د هرات د تيموريانو دوره، د بایسنغري اکاډمي او کتابتون د خپل وخت دښکلو ليکنو او د غونډو لوی مرکز و چې ډيرې اوه قلمي وو او په ځانګړې توګه دا مرکز د نستعليق ليک تجليلگاه ګرځېدلی وه.



## دریم خپرکی

### سیمه ییز دودونه

#### د دې خپرکي موخې

په دې خپرکي کې به زده کوونکي د میلمه پالنې د غوره دودونو سره چې زموږ د خلکو د لرغونو سنتونو څخه دي بلدشي او همدارنگه په کلیو، ښارونو او دنړۍ په نورو هیوادونو کې به د ډوډۍ د خوړلو آداب اوهم به د سنتي او پخوانیو خوړو بېلا بېل ډولونه چې د پیړیو په اوږدو کې یې دخلکو ترمنځ دود درلوده، آشنایي پیدا کړي.

## د مېلمه پالنې دودونه او مېلمستون

که چېرې ستاسې کور ته يو وړی، تړی او ستړی مېلمه له اوږده سفر څخه راشي او ډوډۍ ستاسې د کورنۍ په اندازه وي نو تاسې به څه کوئ؟

مېلمه پالنه زموږ د خلکو ډېر پخوانی دود دی. پخوا زموږ د هېواد په ډېرو سيمو کې خلکو د جوماتونو په څنگ کې قومي حجرې درلودلې. چې د هېواد په شمالي سيمو کې ورته خلک قوشخانه، په کابل او ځينو نورو سيمو کې ورته مهمانخانه، په کونړونو، لغمان، جنوبي او جنوب غربي ولايتونو او په ننگرهار کې ورته حجره او دېره وايي.

پخوا به يې د ژمي په موسم کې حجرې، مېلمستونونه او جوماتونه په (تاوه خانو) يا د نغري په اور باندې گرمول او شتمنو خلکو شخصي حجرې هم درلودې. کليوالو خلکو به زيات وخت د سهارچای (سبا نارۍ) او د ماښام خواړه، په ځانگړې توگه د ژمي په موسم کې په دې حجرو کې له مېلمنو سره گډ خوړل.

مېلمه به يې په برخای کې کښېناوه. يو ځلې به کوزه او چلمچي راوړل، د مېلمه او نورو لاسونو ته به يې اوبه اچولې. بل ځوان به دستپاک مېلمه ته ورکاوه او بل به د سترخوان هواروه، بيا به د کورنۍ غړو يا کليوالو په گډه سره د خوړو لوبښي راوړل. لومړی به يې د مېلمه مخې او بيا به يې نورو ته کښودل. مېلمه چې به هر څوک و او هر څو ورځې به دلته و، کليوالو يا دکور خلکو به په ورين تندي ډوډۍ ورکوله.

## مسافر مېلمه

مسافر مېلمه چې په قرآنکريم کې ورته ((ابن السبيل)) (د لارې زوی يا د لارې مسافر) ويل شوی دی چې وړی، تړی او پلي به په لارو تېريده او په کوم کلي به چې راغی، خلکو به يې ډېر درناوی کاوه او ويل به يې: ((دا د خدای مېلمه دی او مېلمه د خدای دوست وي.)) همدا راز ديني طالب العلمانو ته هم ابن السبيل ويل کېږي.

د کليو خلک د ښار د خلکو په پرتله ډېر مېلمانه لري، ځکه چې په کليو کې د ډوډۍ خوړلو او د شپې تېرولو لپاره هوتلونو او رستورانټونو نه وي، نو يو مسافر مېلمه ناچاره وي چې د کليوالو حجرو، جوماتونو او يا مېلمستونونو ته ورشي او خپله شپه تېره کړي؛ مگر په دې



وروستيو کې چې په ښارونو کې هوټلونه او رستورانونه ډېر شوي دي، مسافر ميلمانه د کورونو پرځای هوټلونو ته ځي.

### په ټولگي کې فعاليت

- زده کوونکي دې په څو ډلو ووېشل شي او هر ه ډله دې د مېلمه پالنې د څرنگوالي په باب خپل نظرونه او وړاندیزونه د نن ورځې د ښاري ژوند او د ټولنيزو بدلونونو او غوښتنو سره سم ترتيب او يو يو تن دې د خپلې ډلې په استازيتوب د ټولگي مخې ته راشي او هغه دې ولولي.

### پوښتنې

- په پخوانيو وختونو کې زموږ خلکو د مېلمنو پالنه او درناوی څنگه کاوه؟  
- ستاسې په آند ميلمه پالنه په پخوانۍ (دوديزه) بڼه ښه ده او که په هغې کې د نن ورځې د ژوندانه له غوښتنو سره سم بدلون راوړل شي.

### کورنۍ دنده

زده کوونکي دې د پخوانۍ کليوالي يا دوديزې مېلمه پالنې په هکله د خپلو کورنيو په مرسته معلومات راغونډ کړي.

## د ډوډۍ خوړلو آداب

- انسان باید په یوه ډله کې ډوډۍ خوړنګه وځوري؟  
د ډوډۍ خوړل، په ټوله نړۍ کې خپل ځانګړي آداب لري چې د هر هېواد وګړي د خپلو دودونو سره سم هغوته پاملرنه کوي.

د نړۍ په ډېرو پرمخ تللو هېوادونو کې خلک ډوډۍ د مېز پر د قاشوقې او پنځې په واسطه ځوري. د چین د لوی او ګڼ نفوسه هېواد خلک په ځانګړو کوچنیو، پاکو او ظریفو لرګیو باندې ډوډۍ ځوري چې هغه لرګی یو وار کارول کېږي. اوس په ځینو هېوادونو کې قاشقه، پنجه او نور لوبښي هم (یووار کارول) رواج شوي دي. زموږ په ګران هېواد کې په رسمي او دولتي میلمستیاوو او ودونو کې د کابل او نورو لویو ښارونو ډېر خلک په هوټلونو کې په قاشقه، پنجه او د مېز پر سر ډوډۍ ځوري. خو په ډېرو سیمو، کلیو، ولایتونو او ان په ښارونو کې خلک پر فرش باندې کښېني او په لاسونو ډوډۍ ځوري چې هغه دودونه او رواجونه په لاندې ډول دي:

### په کلیو کې د ډوډۍ خوړلو آداب

زموږ زیاتره خلک په سهار کې لږه او ماښام زیاته ډوډۍ ځوري چې دا ښه او ګټور نه دي، بلکې په سهار کې ډېر او ماښام لږ خوراک غوره دی. په دې باره کې مقوله ده چې وايي:  
(د سهار ډوډۍ په خپله خوره! غرمه یې له دوستانو سره خوره! او د ماښام خوراک دښمن ته ورکوه!))

د ډوډۍ په وخت د کور ټول غړي پر فرش باندې ناست وي، یو هلک کوزه او چلمچي راوړي او د ټولو لاسونو ته په ترتیب سره اوبه اچوي، بیا د کور ښځه په دسترخوان کې وچه ډوډۍ، بیا غوري او کاسې راوړي او په دودیز ډول یوې کاسې یا غوري ته دوه یا درې کسه کښېني او ځوري یې.  
ځیني خلک ماشومان یوازې لوبښي ته کښېنيوي.

## د ډوډۍ د خوړلو پیل

د ډوډۍ خوړل په (بسم الله الرحمن الرحيم) باندې پیلوي. که خوراک شوربا یا نور اوبلن خواړه وي، وچه ډوډۍ په هغې کې ماتوي چې پسته شي. ډوډۍ په کراره او آرامۍ سره خوري.

کله چې ماړه شي کاسې په گوتو پاکوي او وایي چې د کاسې په پاکولو کې ثواب دی او د کورنۍ مشر د خدای (ج) د نعمتونو د شکرانې د ادا کولو په خاطر لاسونه پورته کوي او دعا وایي. د کورنۍ نور غړي هم ورسره لاسونه پورته کوي او په گډه سره آمین وایي.

دستر خوان ټولوي. د کورنۍ یو وړوکی هلک یا نجلی بیا هم کوزه او چلمچي راوړي او په ترتیب سره لاسونو ته اوبه اچوي. مور یا ځوانه لور لوبښي وړي او هغه مینځي؛ مگر په دې وروستیو وختونو کې په ښارونو کې بدلونونه راغلي دي. که خواړه ښوروا وي، د دوه کسانو لپاره یوه کاسه یا د هر کس لپاره یوه کاسه راوړي. میوه، سلاد او سابه په بېلا بېلو قابونو کې رډي او هر څوک یې په خپله خوښه له ښوروا سره خوري. غوښه یو کس په ټولو وېشي. زیاتره ماشومان او ځوانان د هلوکو غوښه خوښوي. پخوا د سبو او میوو خوراک په کلیو کې لږ رواج و؛ خو په دې وروستیو کې خلک د دې په گټو پوه شوي دي او ډېر یې خوري.

## په ودونو کې د ډوډۍ خوړلو آداب

په یوه کور یا یوه لویه حجره کې اوږد او لوی د دسترخوان هواروي. میلمانه خپل لاسونه مینځي او له دسترخوان څخه چاییره پرفرش باندې کښېني. ټاکلي کسان د پلو غوري او نور اړوند خواړه راوړي. دوه یا درې کسان یوه یوه غوري ته کښېني. د خوړلو په پای کې دعا کوي او له دسترخوان څخه خورپرې.

## په هوټلونو کې د ډوډۍ د خوړلو آداب

په وروستیو کلونو کې خلک داسې فکر کوي چې د واده مراسم په هوټلونو کې بې ستونزو دي او یا دمنفي سیالۍ له مخې ورو ورو هوټلونو ته مخه کوي چې د خپل واده مراسم په هوټل کې سرته ورسوي که څه هم د هوټل لگښت ډېر دروند دی.

(۱۵-۲۰) کلونه مخکې کله چې به میلماڼه هوټل ته وغوښتل شول او هلته به ورغلل، په هوټل کې به څوکۍ او میزونه ایښودل شوي وو او مېلماڼه به لس یا دوولس کسان د هر مېز څخه چاپیره په څوکیو باندې کښېناستل. کله چې به د هوټل خدمتکارانو خواړه په غوریو او قابونو کې په میزونو کېښودل؛ نور به نو ځنډ او معطلی جایز نه وه. هر څوک به چې په کراره خوځېده څه به یې لاس ته نه ورتلل، نو مجبور به و چې په کور کې ډوډۍ وڅوري. خو په دې وروستیو وختونو کې له یوې خوا په هوټلونو کې د خوړو کمیت ښه شوی دی، او له بلې خوا د پوهې په رامنځ ته کیدو سره د ډوډۍ خوړلو فرهنگ او آدابو هم بدلون موندلی دی.

### په ټولګي کې فعالیت

- زده کوونکي دې هریو د هغو آدابو په هکله چې ددوی کورنۍ یې د دسترخوان پرمخ د ډوډۍ د خوړلو په وخت په پام کې نیسي خبرې وکړي!

### پوښتنې

- ستاسو په فکر ډوډۍ خوړل په جلا کاسو کې ښه دي او که په ګډه سره په یوه کاسه یا غوري کې؟  
- ډوډۍ خوړل په قاشقه او پنجه څه ګټه لري؟

### کورنۍ دنده

- زده کوونکي دې د خپلو کورنیو له مشرانو څخه د ډوډۍ خوړلو په هکله چې له پخوا څخه یې څومره بدلون موندلی پوښتنه وکړي او هغه دې په خپلو کتابچو کې وليکي.



## خواره

- په عکس کې کومې میوې وینئ؟



خواره د انسانانو د ژوند د پایښت یوه اصلي او بنسټیزه وسیله ده چې هغه له مېوو، سبزو، حبوباتو، لبنیاتو، کبانو، مرغانو، چرگانو، د چرگانو د هگیو او له څارویو څخه د خوړلو لپاره لاس ته راوړي.

زموږ خلک خواره په ساده ډول خوري او ډول ډول مواد سره نه یوځای کوي. ځکه په دې پوهېږي چې که څومره مختلف مواد سره یوځای شي او یا هغو ته زیات جوش ورکړ شي، هومره یې د خوړو کیفیت کمېږي. مېوې او زیاتره سابه تازه یا اومه خوړل کېږي. خلک ځیني حبوبات او سابه پخوي او بیا یې خوري. شپږې له ایشولو څخه وروسته تومنه کوي چې مستې، پیروی، کچ، خیدک (پنېر)، تروې (شپرومې) او کُرت ورڅخه جوړوي. که چېرته د اخواره تازه وخورل شي، ډېر گټور دي.



په غوښو کې ډېره ښه غوښه د کبانو غوښه ده. کبان ډېر ډولونه لري؛ لکه: خاویار، حال لرونکي کبان، شیرماهي، لقه، اوزون بورون، قزل آلا او داسې نور ...

دویمه درجه د مارغانو غوښه ده؛ لکه: مرز (بودنه)، سی سی، زرکه، د چنچنیو ډولونه، کورني او ځنگلي چرگان، قره قوش، زري کبک، وحشي او اهلي فيل مرغ، هيلی (مرغابی) او نور.

غوبنه خلک په مختلفو ډولونو پخوي لکه: ډول ډول کباب، کوفته، منتو، بسوروا، چاینکي، یخني، تندوری، دوپپازه، کوزه بنه، وریتنه، او داسې نور.

د کبابونو په څېر د غوبنو پخول د خوړلو لپاره بنه او بې زیانه دي.

په هر صورت د غوبنې ډېر خوړل د انسان روغتیا او سلامتیا ته زیان رسوي. د اسلام له مشرانو څخه یوه، داسې ویلي دي:

**(له خپلو څینو څخه د څارویو هدیره مه جوړوئ!)**

## د خوړو ډولونه

**الف:** هغه خواړه چې د اوږو (خمیر) او سبو څخه برابرېږي: آش، منتو، سمبوسه، کتنخي، قیماقي، آشک، اوماچ، بوگن آش، بولاني، دلده (د غنمو دل شوی خواړه) او داسې نور.



**ب:** هغه خواړه چې له وریجو څخه برابرېږي پلو، چلو، قابلي پلو او بېلابېل ډولونه یې، شیربرنج، شوله، شوروابرنج، د وریجو او شرومو اوگره، ډنډه کی، قولوتړش او داسې نور.

کچري قروت او چاینکي زموږ د هیواد د خلکو ډېر پخواني خواړه دي.

## ج: د وچې ډوډۍ ډولونه

د تناره ډوډۍ، د تبي ډوډۍ، خاصه ډوډۍ، د تبي پراڼه، قماچ (کلوله ډوډۍ)، چپاتي، فتيړه، اېشله، کلچې، ورقي کلچې، په تېره باندې پخه شوې ډوډۍ، گوش فیل، د سیلو ډوډۍ، گنځاخي، چپه تاوه او داسې نور.

## کتنخي

د بدخشان ولایت د اوزبکانو په منځ کې رواج لري. دا خواړه د سوزمې، اوږو، پیازو او حیواني زېړو غوړیو کې جوړېږي.

**د پخولو طریقه**

میده شوي پیاز له سوزمې سره گډوي او بیایې پر لرگینو تختو باندې د آغږل شوو اوږو زوالې (پیرۍ) د یوه استوانه یې شکل لرگي په واسطه هواروي. بیا دغه گډ شوی پیاز او سوزمه په هوارو شوو پیرو کې را تاووي او په یوه پلن دیگ کې یې د داغ شوو غوړیو په منځ کې د پخېدو لپاره اچوي.

کتنخي ډېر خوندور خواړه دي.

## منتو

لازمي مواد: د پسه غوښه او لم، پياز، ترميده اوږه، پلي (وچه خميره)، زنکي. (زيره)، هوربه، مَرچ، يوه اندازه غوړي، او لږه مالگه.

### د پخولو طريقه

اوږه اغوړي، بيا غوښه، پياز، د پسه لم او هوربه دغوښې له ماشين څخه باسي او يوه اندازه میده شوی مَرچ او مالگه ورسره گاووي، بيا اغوړل شوي اوږه کلوله کوي او له آش غوڅوونکي ماشين څخه يې باسي چې د نازکو تختو په شکل جوړېږي. بيا دغه اوار شوي اوږه د يوه گرد لوبني لکه د چاینک د سرپوښ په واسطه د دایروي ټوټو په شکل غوڅوي او بيا هغه غوښه، لم او له هغې سره نور یوځای شوي مواد چې مخکې تيار شوي دي، د کوچنیو کلولو په شکل را اخلي او د دایروي نازکو هوارو شوو اوږو پر منځ کې يې رډي او په يوه ځانگړې بڼه يې راتاو او جوړ وي.

کله چې ټول منتو په دې شکل تيار شو نو د منتو د پخولو ځانگړي ديگ کې اوبه اچوي او د اور د پاسه يې رډي او منتو د هغې په مخصوصو قالبونو کې چې مشبک او سوري سوري دي، ځای پر ځای کوي. پنځه يا شپږ قالبونه چې هر يو يې د منتو د څلويښتو څخه تر پنځوسو دانو پورې د ځایېدلو ظرفيت لري، دکوي او په ديگ کې يې رډي او سرپي تړي. هغه اور چې د ديگ د لاندې بلېږي، د ديگ اوبه په تدريج سره په بخار بدلوي. د اوبو بخارات د هغو قالبونو په تشوځايونو کې چې سر پر سر کېښودل شوي دي راتاوېږي، نو منتو په همدې بخاراتو کې لږ تر لږه په يوه ساعت کې پخېږي.

### په ټولگي کې فعاليت

- د امکان په صورت او د لېسې د مدير په اجازه دې زده کوونکي د آسپزی-لوازم او د يو ډول خواړو د پخولو لپاره ضروري مواد ښوونځي ته راوړي او په يوه مناسب ځای کې دې هغه پاخه کړي.

### پوښتنې

- خواړه د انسان په ژوند کې څه رول لري؟
- د انسانانو لپاره ډېر ښه خواړه کوم خواړه دي؟

### کورنۍ دنده

زده کوونکي دې د خپلې تيرې شپې د خوړو په هکله چې څرنگه برابر شوي وو؟ معلومات په خپلو کتابچو کې وليکي.

## د دريم څپرکي لنډيز

میلمه پالنه زمور د خلکو د لرغونو دودونو څخه ده. پخوا زمور د هیواد په ډېرو سیمو کې خلکو د جوماتونو په څنگ کې قومي میلمستونونه درلودل چې د هیواد په شمالی سیمو کې ورته قوش خانه او په جنوبي او لويديځو سیمو کې یې ورته حجره ویله. خلک په کلیو کې د ښارونو په پرتله ډېر میلمانه لري. څرنگه چې په کلیو کې د ډوډۍ خوړلو او د شپې تېرولو لپاره رستورانټونه او هوټلونه نه وي نو مسافر میلمه مجبور وي چې د دوستانو کورونو ته ولاړشي.

زمور د گران هیواد د کابل په ښار او ځینو نورو لویو ښارونو کې په رسمي او اجتماعي میلمستیانو او ودونو کې خلک په هوټلونو کې په قاشقه او پنجه د میز په سر ډوډۍ خوري خو د ولایتونو په ډېرو سیمو، کلیو او ښارونو کې ډېر خلک پر فرش شوي ځای پرځمکه کښېني او ډوډۍ په لاسونو خوري.

زمور خلک په کلیو کې سهار ډوډۍ لږه او د شپې ډېره خوري، د ډوډۍ د خوړلو په وخت کې د کور ټول غړي د کور پر فرش باندې د دسترخوان څخه چا پېره کښېني او او په معمولي توگه یو یا درې تنه په یوه کاسه سره کښېني.

د ډوډۍ خوړل په ((بسم الله الرحمن الرحيم)) سره پیل کېږي او خواړه په کرار او پرته له خبرو خوري، د خوړلو په پای کې کاسې پاکوي، د کور مشر دالله تعالی د نعمتونو د شکرانې په خاطر چې دوی ته یې ورکړي دي دعا کوي او نورغړي آمین وايي.

خواړه د انسانانو د ژوند د دوام بنیادي وسیله ده زمور خلک خواړه په ساده ډول خوري. ډول ډول او ډېر مواد سره نه گډوي. غوښه په مختلفو ډولونو پخوي او خوري یې لکه: د کباب ډولونه، کوفته، منتو، ښوروا، چاینکي او داسې نور.

ډېره ښه غوښه د کبانو او مرغیو غوښه ده.

خلک د شیدو، د سابو د ډولونو، وریجو، دانو، اوږو او د غوښو څخه ډول ډول خوندور خواړه پخوي، لکه: سمبوسه، منتو، آش، کتخي، گنزاخي، دپلو ډولونه، کچري قروت او داسې نور.





## څلورم څپرکی

### سیمه ییزې جامې

#### د دې څپرکي موخې

په دې څپرکي کې زده کوونکي د خلکو د سنتي او سیمه ییزو جامو، پڼویا پایزارونو او د خوليو د بېلابېلو ډولونو سره بلدپری او زده کوونکي به د دې لوست په ویلو سره د هغو گڼو لباسونو سره چې د خلکو په منځ کې دود دي لکه څادر، چپن، پټو، کمیس او پرتوگ، د بنځو او نارینه وو واسکتونه، د بنځو څادریو او څړوکو سره آشنایي پیدا کړي. په دې لړ کې به زده کوونکي د ماشومانو، تنکیو ځوانانو، او د سړیو د ځانگړو مراسمو جامې او هغه جامې او خولۍ چې نړیوال نوم لري وپېژني.

## سنتي او سيمه ييزي جامې



- تاسې گران زده کوونکي په ملي - مذهبي ورځو، جشنونو او مېلو کې کوم ډول جامې اغوندي؟  
زموږ خلکو له پخوا څخه د وړيو، پومبې (خامتا) او له وړبښمو څخه د جوړو شوو جامو او  
د څارويو د څرمنې له خپليو سره بلد او روږدي شوي وو چې ټولو به دا لباسونه او کالي خپله  
جوړول. وړی، پومبه او وړبښم به بنځو او نجونو وړپشل بيا به يې کسبگرو او د تنستو  
دستگاؤ ته وړپشلي تارونه وروړل.  
کسبگرو به په تنستوکې تارونه پېيل او له هغې څخه به يې ډول ډول ټوکړان لکه: خامتا، آلچه،  
چکمن (پشمي چپن) او داسې نور اوبدل چې ځينې به يې اغوستل او ځينې به يې د پردو،  
فرشونو او دکور په نورو سامان آلاتو کې کارول.  
هغه سنتي جامې چې زموږ په هېواد کې تراوسه پورې دود لري، په لاندې ډول دي:


چین، جېلک، چکمن، قاقمه، گویچه، کمیس او پرتوگ، واسکت، پوستین، پوستینچه، خادری، خادر، لونگی، پتو، پکول، ورینه خونلۍ-داره خولۍ، قره قلې، گلدوزي شوې خولۍ، د مشکيو خولۍ، او داسې نور چې په لاندې ډول جلا جلا تشریح کېږي.

### الف - چین



چین په اصل کې زموږ د هېواد د شمال او شمال ختیځو ولایتونو دخلکو جامه ده. چین لستونې، بنکلی یخن، مخ، استر او فراویز لري. د مخ او استر منځ یې له پومبې څخه ډکوي چې بدن تود وساتي. د اوږې له سر نه تر لمنې پورې لستونې په موازي ډول بڼې کوي چې پومبه یې بی-خایه نه شي. د چین د یخن په برخه کې بنکلي فراویز چې له ورېنمو څخه د نوار په ډول او بدل کېږي، گنډې چې چین ته بنکلا ورکوي. د چین د مخ او استر ټول رختونه د پومبې له تارونو څخه دي او ځینې له ورېنمینو تارونو هم جوړ وي.

### ب - جېلک: (Jelak)



جېلکې بې پختې سپکه چینه ده او د گرمۍ د موسم بنکلی او سپک لباس دی. خلک جیلکه پر اوږو باندې اچوي او لستونې یې کم تر اغوندي. جیلکه د تار، سناهو او ځینې وختونه یې له ورېنمو څخه هم جوړوي. ورېنمینو چین او جیلکه د نقش او رنگ په لحاظ د آلچې، قناویز، غراوي او د شاهي چینو په نومونو سره یادېږي.

### ج - چکمن

چکمن هم د چینې په ډول ده، خو د چکمن تان (رخت) د یو ډول پسه له پستو وړیو څخه چې د "گدیک" (Gadik) په نوم یادېږي، همدارنگه د غزگاو له ډبرو نرمو ویبستانو څخه هم او بدل کېږي.

د چکمن ډبر بڼه تان(برک) د بدخشان په غاران، په میدان وردگ، هزاره جاتو اود غزني په مالستان کې ډبر جوړېږي.

## د - قاقمه

قاقمه هم د چکمن په ډول له وړيو څخه جوړېږي؛ مگر د دې تار نری وړېشل کېږي. رخت يې نازک دی او پت نه لري او د جېلکې په څېر سپکه ده. د بدخشان په شغنان، هزاره جاتو او د هېواد په ډېرو سيمو کې له نرمو وړيو څخه جاکټونه د غاړې دسما لونه، دستکشې، جرابې او بڼکلې خولۍ او بدل کېږي چې ډېر شهرت لري.

## ه - گويچه

دا چين لڼپه لمن لري چې د مخ او استرمنځ يې له پښې څخه ډکوي. له پښې څخه ډکه شوې گويچه زياتره چاپ اندازان په وزلوبه(بزکشی) کې اغوندي. بې مالوچو او نازکه گويچه هم شته.

## و - پټو

پټو يا قديفه (خادر) يوه داسې جامه ده چې لستوني، غاړه او پاينڅې نه لري. څه باندې دوو مترو په اندازه اوږدوالی او سور يې يو يا يونيم متر وي. له وړينو، تارونو او سنډې ټوکړانو څخه جوړېږي.

پټو په پخوانيو وختونو کې زموږ د هېواد په جنوبي او شرقي تودو سيمو کې خلکو اغوسته؛ مگر نن ورځ دا په ټول افغانستان کې مروج شوی دي. پټو د سنډې، نخي او وړېښينو تارونو په واسطه گلدوزي او بڼکلې کوي. په ځانگړې توگه کندهارۍ هنرمندې بڼځې او نجونه پټو په عالي سبک او طرز سره گڼډي.

پټو زياتره له وړيو څخه جوړېږي. او مشهور ډولونه يې: کابلي، هراتي، کشمېري او استالفي پټوگان دي. تاري او کرباسي ډول ته يې کېش وايي چې په کوهدامن، په ځانگړې توگه په استالف کې جوړېږي چې زياتره د ټولني غريب خلک او سپين رېږی ترينه کار اخلي. قديفه چې






په کندهار کې ورته دوپټه، په ننگرهار کې خادر او په پکتیکا کې ورته تاخر وايي، په ځینو وختونو کې د هغې حاشیې د وربښمو د تار په واسطه گلدوزي او ښکلې کوي.

## ز - واسکت

واسکت بې لستوني جامه ده چې زموږ د هېواد په ټولو ښارونو او کلیو کې د خلکو تر منځ



د دې اغوستل دود لري. واسکتونه ورپښ، تاري، سنلوي او د وربښمو مختلف ډولونه لري. نسبت گويچې او کړتۍ ته سپک دي. د دې ډولي او تجملې ډولونو ته د چرمه کارۍ او گنډوزۍ واسکتونه وايي.

د ښکلا لپاره پکې ډېر گلان او ډيزاينونه، مری، کوچنۍ آيينې او وړې ځلېدونکې ستارې گڼلایي.

د چرمه کارۍ واسکتونه ماشومان، ځوانان، او تنکي ځوانان د خوشحاليو په ورځو، نوې کال، مذهبي اخترونو، جشنونو او په ملي ورځو کې اغوندي.

## ح - پوستين

پوستين د پسه، گيدر، سنجاب، خفک او دسمور له پوستکو څخه چې پاسته او نرم دي جوړوي دا د ژمي

تود لباس دی. پوستين د



چپن او چکمني په څېر لستوني، یخن او اوږده لمن لري. د تجمل او ښایست په مقصد پوستين په سرو، زېړو او نارنجي تارونو

گلدوزي کوي چې دا ډول پوستين ډېر بنکلي او شاهانه وي. د غزني پوستين له پخوا څخه شهرت لري. د پوستين د خرڅلاو دکانونه اوس په کابل او د هېواد په نورو ښارونو کې ډېر دي.

نړيوال سيلانيان پوستين په ډېر اوچت قيمت اخلي.

### ط: پوستينچه

پوستينچه هم د پوستين په شان گڼل کېږي، مگر د دې لمن د پوستين له لمنې څخه لږه لنډه ده.



### ی- افغاني گڼل

افغاني گڼل هم سنتي جامه ده. بنکلي گلدوزي لري چې بنځې او نجونې يې د نوي کال په ، جشنونو او نورو ملي او د خوشحاليو په ورځو کې اغوندي. په دولتي ادارو، ښوونځيو، مدرسو او پوهنتونونو کې کارمندان، زده کوونکي، او محصلان په عمومي توگه د زینتي جامو پرځای ساده جامې او دريشي اغوندي، که څه هم دريشي زموږ دوديزې او ملي جامې نه دي، خو بين المللي يونيفورم دی.



### په ټولگي کې فعاليت

- زده کوونکي دې په څو ډلو وویشل شي او هر ه ډله دې د سنتي او وطني جامو څرنگوالی او دگنډلو ډولونه په خپلو کتابچو کې وليکي او د هرې ډلې استازی دې هغه د ټولگي په مخ کې وويي.

### پوښتنې

- کوم ډول جامو ته سنتي جامې وايي؟
- د واسکتونو بېلا بېل ډولونه وليکئ؟
- توريستان کوم ډول پوستين او پوستينچه خوښوي؟

### کورنۍ دنده

- زده کوونکي دې د سنتي جامو په هکله د خپلې کورنۍ له غړو او نورو مشرانو څخه معلومات راغونډ کړي او په خپلو کتابچو کې دې ولېکي.




## د خولۍ او خادر ډولونه

- تاسې خو ډوله خولۍ پېژنئ؟



### الف - پکول

پکول په دوه ډوله دی. یو هغه پکول دی چې د خاړویو له پوستکي څخه جوړېږي چې د یخنی،



واورو او باران په موسم کې سر تود او همدارنگه یې له بهرني احتمالي لیکرونو او د لمر له تاوڅخه خوندي ساتي. دې پکولونو ته تیلپک هم وايي. بل ډول هغه پکول دی چې له وړین توکرڅخه جوړېږي. گرد



او مورې لرونکی دی. په اغوستلو کې د آسانی په سبب مجاهدینو د جهاد په دوران کې له پکول څخه ډېره استفاده کوله. د پکول جوړولو مشهور او اصلی مرکزونه د نورستان او چترال سیمې دي. د بدخشان په شغنان کې بسخي د گدیک له وړيو څخه نفیس پکولونه اوبی.



## ب- د قره قلی خولی

دغه خولی د قره قل د وري له پوستکي څخه جوړېږي. د قره قلی خولی زیاتره د ډول او سینگار په مقصد استعمالېږي. دغه پوستکي گلدار او ډول ډول رنگونه لري لکه: کبودچه، شتری، تور، سور، سپین، برگ او داسې نور.



د پوستکي گلان د هغه د وړيو منظمه چین خوردگي (کورۍ شوې وړۍ) کتارونه دي چې د هغې د ښکلا سبب گرځي.

تجربه لرونکي د پسونو خاوندان او شپانه پوهېږي چې کوم رنگ فُچ (نر پسه) له کوم رنگ مېرې سره جوړه

کړي چې دهغوی دیوځای کېدلو په پای کې داسې وری چې پوستکی یې ښکلی او د په زړه پورې رنگ لرونکي وي وزېږي.


همدارنگه په ځینو وختونو کې پوهېږي چې د وري د پوستکي گلان د هغې له زېږېدو څخه وروسته خلاصیږي او هغه ښکلا چې د مور په خیته کې یې لري، له منځه ځي؛ په دې سبب د مېرې سر، د بچې له پیدایښت څخه مخکې پرې کوي او بچې یې له خیتې څخه را باسي. دا ډول پوستکی د (تقر) په نوم یادوي، چې ډېر قیمتي وي.

ځیني خلک وايي چې د پوستکي په خاطر د وري د سر پرې کول بې رحمې ده.

## ج- کندهاری، اوزبیکي او هزاره گي خولی

دا ډول خولی د (تاقین) په نوم هم یادوي چې له نخي ټوکر څخه جوړېږي. بیایې د ورېښمو او سنډي رنگینو تارونو په واسطه گلدوزي کوي.

په اندراب، چاه آب او تخارکې د خولی گلونه یو له بل سره نږدې نږدې او کوچني کوچني گڼلې چې دې ته (چکن دوزي تاقین) هم وايي. کندهاری خولی هم ډېرې ښکلې او نفیسې خولی دي. په دې کې مهورۍ (مشکني) ستارې او وړې وړې ځلانده ښېښې کاروي چې ځانگړې ښکلا او ځلا ورکوي. دا ډول خولی د فراه او نیمروز په ولایتونو کې هم گڼل کېږي.



هغه خولۍ چې په بامیان، غزني، ارزگان، سمنگان او درهٔ صوف کې گنډل کېږي، د گل دوزۍ له مخې د فاریاب، جوزجان، شبرغان او مزار خلکو له خولپو سره ورته والي لري.

هغه زربافت دوزي خولۍ چې د زري تار څخه گنډل کېږي دوردگو په ولایت کې دود لري چې د زرتاري خولپو په نوم یادېږي.

### د - لونگی

لونگی ته دستار، پتکی، پگړۍ، سله، لنگوټه او عمامه هم وايي.

لونگی د نارینه وو د سر لپاره ده چې له ځانگړې خولۍ سره یې پر سر تړي. زموږ د هېواد په ټولو ولایتونو کې د دې په سرکول رواج لري. د پکتیا، پکتیکا، خوست، قندهار، مزار شریف، میدان وردگ، د غزني مقر، کتواز او نورو ډیرو ولایتونو کې خلک لوی او ډول


ډول دستارونه په سر تړي او د هرې سیمې د خلکو دستارونه یوله بل څخه یو څه توپیر لري.

پخوا به د ستار د سان یا ململ د سپین ټوکر څخه جوړېده، خو اوس د لونگی په نوم یو ډول ټوکر اوبدل کېږي چې د (۴ - ۵) متره اوږدوالی او د (۵۰ - ۶۰) سانتي متره پلنوالی لري.

د لونگی، ټوکر، وړین، تارین، سنډین، وریښمین او یا د دې ټولو څخه ګډ وي. زموږ د هېواد دینسي عالمان او روحانیون سپین یا تور دستار تړي او نور خلک د خپل ذوق او خوښې سره سم رنگونه غوره کوي.

لونگی زموږ د خلکو لرغونی لباس دی خو ځوانان، د مکتبونو زده کوونکي، محصلان او د دولت کارمندان یې، په ښوونځیو، پوهنتونونو او په رسمي مؤسساتو او ادارو کې لږ په سر کوي.

## هـ - څادري





څادري د ښځو د ستر او حجاب جامه ده چې پخوا به د اشرافو کورنیو ښځو په ښارونو کې اغوستله. په کلیو کې یې رواج کم و. اوس یې په کلیو، ښارونو او هرځای کې ښځې او پېغلې اغوندي. ښځې او نجونې یې په رسمي دولتي ادارو، مدارسو او د عالي تحصیلاتو په مؤسساتو کې ډېرې نه استعمالوي؛ بلکې پرځای یې څادر ټیکری (پورنې) په سر کوي او داسلامي حجاب رعایت هم پکې په ښه توګه کیدای شي.

څادري د بهرنیو نفیسو او قیمتي ټوکرانو څخه په آبی، لاجوردی، ماشي، فولادي، سپینو او داسې نورو رنگونو کې جوړېږي چې ښځه له سر څخه تر پښو پورې پوښي (پټوي). څادري د سر په برخه کې ځانګړې، بڅپې او ګلدوزي شوې خولې لري. د څادري هغه برخه چې د سترګو د پاسه رالوېږي، جالی ډاره وي چې له هغې څخه لاره یا نور شیان ولیدلی شي.

## و- څادر، ټیکری (څړوکی)

ټیکری د ښځو او نجونو د سر او بدن پټوونکې دی چې په زیاتو آسیایي او اسلامي هېوادونو کې یې ښځې او نجونه په کور، بهر، مدارسو، د لوړو زده کړو په تحصیلي مؤسساتو، پوهنتونونو او د کار په ساحو کې اغوندي.

څړوکی د رنگ، د ټوکر د څرنګوالي او اندازې له مخې، بېلا بېل ډولونه لري. د څړوکی یا ټیکري تجملې ډول چې د هغه ټوکر هم زیات او لوی وي، ګلدوزي کېږي چې ښځې او نجونې یې په ودونو، جشنونو، مېلو او داسې نورو د خوشحالیو په ورځو کې په سر کوي.



ټيکري د ساده ململ، بڼکلي وړبڼمڼين؛ همدارنگه د سپين، تور او رنگه گاجونو په ډول هم جوړيږي.

### د لوست نوي اصطلاحات

ستر	پرده، حجاب
روحانيون	مذهبي لارښوونکي
معروف	مشهور - معلوم
نوار	فيته

### په ټولگي کې فعاليت

- زده کوونکي دې د ښوونکي په لارښوونه په ډله بيزه توگه د خپلې سيمې او ولايت د جامو د بڼکلا او ډولونو په هکله معلومات وليکي او نوروته دې ولولي.

### پوښتنې

- قره قلی خولۍ، پکول، ټوپۍ، کندهارۍ خولۍ، زري خولۍ، اوزبیکي خولۍ، هزاره گي خولۍ، خاڅي او ننگرهاری خولۍ کوم ډول خولۍ دي.

- ستاسی په نظر که چېرته د خادری په شکل او د گنډلو په طریقه کې بدلون راوړل شي ښه به وی او که نه؟ په دې کې خپل نظرونه څرگند کړئ.

### کورنۍ دنده

- زده کوونکي دې د خپل کور او خپلوانو، څخه د سنتي کالو لست برابر کړي او ټولگي ته دې راوړي.



## خپلی او پایزارونه

لکه څنگه چې وایی: «ستاسې پښې ستاسې دویم زړه دی» څه مفهوم لري؟

### چمبوس (وتارې)

زموږ د گران هېواد خلک له پخوا څخه د څرمنې پای افزارونو په پښو کولو سره روږدي وو چې د هغې له جملې څخه یو ډول، چمبوس دی. چمبوس اوږد پوست ساق او ډبل تلی لري چې د جرابو او پایتاوو سره په پښو کېږي.

په دې توگه پښې له یخنی، گرمی او همدارنگه د تیږو، لرگیو، اغزیو او د ضرري شیانو له ټکرونو او لیکرونو څخه خوندي ساتي. هغه بزگران چې له سهار څخه تر ماښامه پورې کار کوي، شپانه چې په غرونو او دښتو کې تل د خپلو وزو او میږو د رمو پسې روان وي؛ وتارې د هغوی ډېر ښه پای افزار دي.

### موکي


موکي هم د غوايي، وزو او د گډو (مېږو) له څرمنې څخه گڼي. د دې ساقونه د چمبوس څخه لږ لنډ وي او بندونه نه لري او کله کله یې د ښکلا او سینگار لپاره په ساقونو کې گلان او ځونډي گڼي.

### خپلی

خپلی زموږ د هېواد د تودو سیمو د خلکو پاپوشونه دي. د دې تلي له ډبلي څرمنې او رېږ څخه جوړېږي، پاسنی برخه یې له

نازکې (نرمې) څرمنې څخه او د تلي په دواړو خواوو پورې داسې گڼي چې هم د گوتو او هم د پښې د پوندې خواوي خلاصی وي چې پښې د گرمی او خولو احساس ونه کړي.

په دوو تسمو او یوه سگک (غری) باندې د پښې بل اړخ ته تړل کېږي.



د پکتیا او خوست په ولایتونو کې چې د مزرو څخه د ټوکری او نور سامان اوبدلو صنعت مروج دی، له همدې موادو څخه د مزرو خپلې هم جوړوي چې بی وزله خلک یې ډیر کاروي، خو ډېر دوام نه کوي.

## موزه

د موزو پنبو کول زموږ په هېواد کې له پخوا زمانو څخه رواج و. موزې زیاتره د غرڅه او نورو څارویو له څرمنو څخه جوړوي. دا ډول موزې ډېرې نرمې او دوام داره وي او چاپ اندازان یې په پنبو کوي. هغه موزې چې د مصنوعي څرمنې څخه جوړېږي، د هغو ځینې ډولونه دننه منځ کې پټ لري چې پټ لرونکی ډول یې بنسټې ډېر خوښوي.

## مسحی

مسحی تقریباً د موزو په شکل دي، اوږده ساقونه لري؛ مگر د موزې په شان کری نه لري. مسحی د جرابو، پایتاوو او له کلوشو سره په پنبو کېږي. د هېواد په شمالي برخو، کابل او په زیاترو لویو ښارونو کې یې له پخوا څخه عالمان، روحانیون او شتمن خلک د ژمي په موسم کې په پنبو کوي.

## جرموق

جرموق د مسحی یو ډول دی چې لنډ ساقونه لري او د نارینه وو د ژمي پای افزاردی. د جورابو، نفیسو پایتاوو او د کلوشو سره په پنبو کېږي.

## پنې (پيزار)

پنې له عادي خرمنو څخه جوړېږي. د مخې پاسنې برخه کې د تسمې نرۍ څوکه د چرگ د قرقرې په ډول پورته راکړه شوي وي او د پوندې په برخه کې يې هم يوه اوچته تسمه د نيولو



او پنبو کولو لپاره گنډلې وي. د پنبو تجملې او بڼکلي ډولونه هم شته چې د هغې خرمن بڼکلي گلدوزي کوي. د نارينه وو پنې په معمولي توگه ساده او کلکې وي او بڼځينه پنې بڼکلي، نازکې او گلداره وي. هغه پنې چې په ځلېدونکې سنډې او زري تار سره گلدوزي شوي وي، هغې ته زري پنې وايي.

## کړاوې

دا لرغونې پای افزار ترکان له لرگي څخه تراشي چې په هغې کې د پنبو کولو د آسانۍ لپاره يوه تسمه کلکوي. کړاوې د اوداسه لپاره بڼه پای افزار دی او اوس يې په حمامونو کې ډېرې کاروي.

## لرگين بوټان

د بدخشان په درواز ولسوالۍ کې د غوزانو او دتوت د ونو له گنډې څخه د بوټانو غوندې پای افزارونه جوړوي چې له جورابو او چمبوسو سره يې په پنبوکوي. دا بوټان ډېر کلک او پنبې خوړوي، خو اوس نه استعمالېږي.

## بوټان

څرنگه چې زموږ په هېواد کې له پخوا وختونو څخه څرمن ډېره پيدا کېدله، نو په همدې لحاظ په ډېرو سيمو کې د بوټانو گنډل له پخوا څخه دود درلود. په ښارونو کې بېلا بېلې رستې وې چې د نارينه وو، ښځو او ماشومانو له پاره يې بوټان گنډل. د کابل په ښار کې د بوټ گنډلو مشهوره راسته په "خيابان" کې واقع وه. همدارنگه د (بوټ آهو) کارخانه هم د کابل په ښار کې ډيره مشهوره وه.

### په ټولگي کې فعاليت

- زده کوونکي دې په دوو ډلو وویشل شي. لومړۍ ډله دې له بهر څخه د راوړل شوو پای افزارونو صحې او اقتصادي زیانونه او دویمه ډله دې د وطني پای افزارونو صحې او اقتصادي گټې وليکي او په ټولگي کې دې ووايي.

### پوښتني

- ستاسې په نظر که له وطني څرمنې څخه بوټونه جوړشي، ښه به وي او که له بهرنيو؟  
- که د وطني پای افزارونو جوړولو ته پاملرنه وشي او د هغې کیفیت ته د خلکو د خوښې او ذوق سره سم بدلون ورکړ شي؛ څومره گټه به ولري؟

### کورنۍ دنده

- زده کوونکي دې هغه پای افزارونه چې په کلیو، ښارونو او ولایتونو کې یې خلک په پېښو کوي، د هغوی لستونه برابر کړي او له ځانه سره دې ټولگي ته را وړي او ودې وايي چې له هغوی څخه کوم یو وطني پای افزارونه دي.



## د څلورم څپرکي لنډيز

زموږ خلکو د پخوا څخه د وړينو، نخي، ورېښمو، د پوستکو د جامو او د څرمنې پای افزارونو سره عادت درلوده او دغه ټولې جامې يې پخپله جوړولې. وړی، پنبه او ورېښم به ښځو او نجونو وریشل او بيا به خلکو په لاسي کار گاوو کې او بدل هغه جامې چې تر اوسه زموږ په گران هيواد کې کارول کېږي لکه چين، جېلک، چکمن، قاقمه، گوپچه، کميس او پرتوگ، واسکت، پوستين، څادري، څادر، پتکي او لونگي، پټو، پکول، خولي، قره قلبي، گلدوزي شوې خولي، د زري تار لرونکي خولي او داسې نور.

**چين:** د هيواد د شمال او شمال ختيځو سيمو د خلکو جامه ده، داسې جامه ده چې لستوني، ښکلی یخ، مخ او استر لري او د مخ او استرمنځ يې ورته د مالوچو څخه ډکوي؛ تر څو چې بدن تود وساتي.

**جېلک:** يې پختې سپکه چپنه او د اوږي د گرم موسم د تجمل جامه ده. چکمن هم د چين په ډول ده. مگر د چکمن ټوکر د يو ډول ميرو د پستو وړيو څخه چې د ((گليک)) په نوم يادېږي او د غزگاڼو له وېښتانو څخه چې ډېر پاسته دي او بدل کېږي. پټويا څادر داسې جامه ده چې لستوني، یخ، او پایخې نه لري، دوه متره اوږدوالی، يو يا يونيم متر سور لري، له وړين تاري يا سنډي ټوکر څخه په ډېره ښکلې بڼه جوړېږي. واسکت يې لستوني نيم تنه يې جامه ده چې زموږ د هيواد په ټولو ښارونو او کليو کې دود دی.

پوستين د پسونو، د گيلډر، سنجاب، خفک او د سمور پوستکي څخه جوړوي چې د ژمي توده جامه ده د چين په ډول اوږده لستوني ښکلې غاړه او لمن لري. افغاني گند هم يوه دوديزه او د ښکلي گل گنډ شوې جامه ده چې نجونې او ښځې يې په خوشحالی او ملي ورځو کې اغوندي.

**لنگي:** د نارينه وو د سر سرپوښ دی چې د ځانگړې خولي سره يې په سر تړي، په ټولو ولايتونو کې د دې په سرول دود لري.

څادري د ښځو د ستر او حجاب جامه ده چې پخوا به په ښارونو کې د اشرافو کورنيو ښځو اغوستلې، اوس هم په ښارونو او کليو کې دود لري.

خپلی، چمبوس، موکي، چپلې او د پای افزارونو نور ډولونه په هيواد کې دود دي چې خلک يې له څرمني، پوستکي، او نباتاتو څخه جوړوي او د اقليمې شرايطو سره سم يې په پښو کوي.




## پنځم څپرکی

### تفریحي او سیمه ییزې لوبې

#### د دې څپرکي موخې

زده کوونکي د سیمه ییزو لوبو په دودیزو ارزښتونو لکه سانگه وهل، وزلوبه، د ځوانانو او ماشومانو د لوبو په بېلابېلو ډولونو چې زموږ د هیواد په هر گوټ کې دود دي پوهیږي. زده کوونکي باید د ماشومانو او ځوانانو د بېلابېلو سیمه ییزو لوبو ډولونه وپېژني. آس چې ښکلی او د غښتلي بدن څاروی دی، زده کوونکي دې له هغې څخه د گټې اخیستلو طریقه زده کړي، او په دې باندې دې پوهیږي چې آس ته د سورلی او د پیتي دلیردولو سربیره، د بهرنیو سیلانیانو پاملرنه را واړوي. زده کوونکي دې دا زده کړي چې په کوم ډول کولی شي چې سانگه وهلو او وزلوبی ته دیوې افغاني ملي لوبې په توگه نړیواله بڼه ورکړي.

## سانگه وهل



سانگه وهل (نیزه بازی) کوم ډول لوبه ده؟  
 سانگه وهل ډېره پخوانۍ او په زړه پورې لوبه ده چې زموږ د گران هېواد په سویلي سیمو؛ لکه: غزني، پکتیا، لوگر او پکتیکا کې ډېره کېږي. سانگه وهل د دې خلکو دودیزه لوبه ده. کوم آسونه چې د سانگې وهلو لوبې ته روزل کېږي، دوزیرستان له سیمې څخه یې راوړلي، چې هغو ته وزیري آسونه وايي. دا آسونه اوچته غاړه، تیز او نازکه غوږونه، متناسب اندام، مشکي، کرنګ، کمید، سُرخون، اَبَرَش، سمند، قره کهراو داسې نور رنگونه لري. نیزه

بازان هغه سمند آسونه چې تور ځنگنونه او دهغه له پاسه سپین رنگ او په تندی کې سپین خال ولري، د دې لوبې لپاره خوبسوي. هغوی خپل آسونه په بشکلو زینونو او ځلونو، په ورېبښمینو ځونډې لرونکو دستمالونو او یالپونونو سره چې په هغې کې کوچنۍ هندارې لگېدلې وي، سینگاروي.

نیزه تېره نوک (څوکه) لري او د اوسپنې یا له کلکو پولادو څخه جوړېږي چې د دوو یا درې مترو د بانس لرگي په سر کې یې کلکوي. د نیزې د لرگي اوږدوالی زیاتره د نیزه باز په خوبښه وي.

نیزه بازي د اخترونو په ورځو، د نوروز په مېلو، ودونو، زوکړو او د خوشحالو په نورو مراسمو کې ترسره کېږي چې ټول خلک د نندارې او سیل لپاره د نیزه بازی ډگر ته په ډېره مینه ورځي.

## د سانگې وهلو د لوبې طريقه

له مشرانو څخه يو تن په خپل څادر کې د لرگي نيم متره موږي راوړي او د سيالۍ د ډگر په منځ کې يې د څو قدمونو په واټن په ځمکه کې ټکوهي او بيا هر نيزه باز په خپل آس باندې سپور په



بسي لاس کې يې نيزه او په کين لاس کې يې د خپل آس قيزه (واگي) نيولي وي ، په خپل وار سره د لوبې ډگر ته ورځي او د موږي د راپورته کولو په مقصد خپل آس هغه لورې ته په منډه کوي. په دې وخت کې ډولچي چې د موږو په خوا کې تيار ولاړ وي، د سواره او د آس د تهيج او مستۍ په خاطر د ډول آواز تېزوي او

نندارچيان چې د سواره د منډې په لور دواړو خواو ته په کتارونو کې ولاړ وي، د هغه د بري لپاره لاسونه پرکوي. نيزه وهونکی خپل ځان له نيزې سره د موږي په خوا را تيتوي او د نيزې څوکه په زور سره په موږي کې ور ننباسي او هغه په ډېر مهارت او تيزۍ سره له ځمکې څخه راباسي.

د نيزه بازانو له گډون کوونکو څخه هر يو په خپل وار سره دا فعاليت سرته رسوي. هر چا چې ډېر بري لاس ته راوړل د لوبې دويم پړاو ته لاره پيدا کوي.

## د نيزه بازی- دويم پړاو

يو ځل بيا يو څو دانې موږي په ځمکه کې ټکوهي او بايد چې اتل نيزه باز دا ټول موږي د آس په يوه منډه يو په بل پسې د نيزې په واسطه له ځمکې څخه راوباسي او اوچت يې کړي. کله




چې په دې کار هم بريالی شو، بيا يو دسما د تنکۍ لښتې په سر کې بندوي يا د نساوارو قطۍ چې کوچنۍ آيينه لري، اتل نيزه باز ته يې نيسي چې دا شيان هم د آس د ځغاستې په حالت کې د خپلې نيزې په څوکې را اوچت کړي او دا ټول حرکتونه بايد په زيات سرعت سره سرته ورسېږي.

دا عمل څو واره تکرارېږي.



د سيالی سرته رسېدل غالباً دوه يا درې ساعته نيسي او بيا پای ته رسېږي. د سيالی د پایلې



خوشحالي د ټوپکو په ډزو او ملي اتیونو سره بدرگه کېږي. د مسابقي د اتل او ټولو نیزه بازانو لپاره بېل بېل انعامونه لکه: نغدې روپۍ، پسه، نوې جامې، لونگي، چپنه او داسې نور شيان ورکول کېږي. البته د لوبې د اتل انعام له نورو نیزه بازانو څخه زیات وي. همدا شان پسه حلالوي او نیزه بازانو ته مېلمستیا ورکوي. ډولچي خپل انعام نغدې پیسې اخلي.

### په ټولگي کې فعالیت

- زده کوونکي دې د نیزه بازی د آس ځانگړتیاوې وليکي او په ټولگي کې دې ولولي.

### پوښتنې

- د نیزه بازی په لوبه کې څو سپاره برخه اخلي؟
- نیزه بازی زموږ د هېواد په کوم زون کې ترسره کېږي؟
- د نیزه بازی د اجرا کولو طریقه تشریح کړئ؟
- کېدای شي چې د نیزه بازی لوبه ملي او بین المللي شي؟ خپل نظرونه څرگند کړئ.

### کورنۍ دنده

هر زده کوونکی دې په خپل کلي، ښار او سیمه کې د نیزه بازی په هکله معلومات راټول او په راتلونکي درسي ساعت کې دې څو تنه خپلو ټولگيوالو ته ولولي.

آس

- آس څه ډول څاروی دی؟



آس زورور، مقاوم او قوي هيكله څاروی دی چې په يقيني توگه په پخوانيو وختونو کې وحشي و، بيا انسانانو وروسته اهلي کړ. له آسونو څخه په بار وړلو، سورلی او ان په جگړو کې کار اخيستل کېږي. په پخوا زمانو کې هم لکه د نن په شان د جگړو ډگرونو ته د وسلو او جنگي سامانونو دلېږدولو او د دې خدمتونو د سرته رسولو لپاره له آس څخه کار اخيستل کېده.




آس د هغه د بدنی جوړښت او کاراخيستلو له نظره په درې ډوله دی:

- الف - د وزلوبې آس.      ب - پيگه آس،      ج - يابو.

الف - د وزلوبې آس

د آسونو د روزونکو د تجربې له مخې سربيره د آسونو له جنسيت څخه د ځينو ځانگړيو رنگونو لرونکي آسونه په طبيعي توگه د نورو رنگونو پر آسونو باندې ښکني لري، لکه: جېرن (Jeran) آس.



له دې سره سره د وزلوبې ښه آس هغه آس دی چې اوچته ونه او اوږدې پښې ولري او د څلورواړو پښو په منځ کې ساحه یې پراخه، سر، غاړه، دواړه اوږې او د بدن مخکینۍ برخه یې



د وروستنۍ برخې په نسبت اوچته، با حجه او په اصطلاح (شېریش) ډوله وي. د آس غاړه راوتلې (اوږده) ملا نسبتاً لنډه، ځنگري (سمان) یې د یابو آسونو د ځنگرو په نسبت ظریف، د خټ (يال) او د لکۍ وینستان (لومې) یې لږ کمې او تنک تری په اصطلاح کې (تُنک يال، تُنک سم او تُنک دم) وي.

که چېرته (سپین تندي او څلور سپین سمان) ولري، ډېر

ښه آس گڼل کېږي. په ځانگړې توگه که دغه ښې په جیرن آس کې وي، د وزلوبې لپاره ډېر غوره او مناسب آس دی.

څرنګه چې آس یو ښکلی څاروی دی، نو له دې امله پاچاهانو او امپراطورانو د خپل شان او شوکت د ښودلو لپاره ښکلي او نامتو آسونه د طلايي يراقونو (گانو) سره ساتل، په جشنونو، ملي او مذهبي اخترونو او په نظامي نمایشونو کې به یې استعمالول.

زموږ د گران هېواد په شمالي ولایتونو کې خلکو له پخوا څخه آسونه اهلي کړي او له هغې څخه یې په بار وړلو، سورلۍ او د وزلوبې لپاره گټه اخیستې ده.

د وزلوبې لرغونې لوبه د دې ولایتونو په خلکو کې تل دود وه. د لویو، قوی هیکلو او ماهرو چاپ اندازانو نومونه لکه: تاش پهلوان، برکش پهلوان، حفیظ پهلوان، پهلوان خدایي او داسې



نور په سلگونو مشهور نومونه اوس هم د شمال د خلکو په ذهنونو کې شتون لري.

### ب- پیگه آس

پیگه آس نسبتاً کوچنی او گړندی وي. سپور د سیالۍ په وخت کې د خپل آس په لوڅه او برنډه شا(پرتله له زین او ځل) سپرېږي. زموږ د هېواد

په شمالي سيمو کې خلک د نوي کال په دوديزه مېله، ودونو او د جشنونو په خوشحاليو کې پيگه آس ځغلوې.

### ج- يابو

دا آس د قوی جسم لرونکی دی. د دې سر، وروستی برخه، پښې، ورنونه او سمان ډبل او مضبوط دي.

څټ (يال) او لکۍ يې د وينتانو (لومو) څخه ډک وي. ډېر ځغليدونکی او گړندی نه دی. يابو د باروړلو، کراچۍ او د گاډۍ په کښولو کې کارول کېږي.

### د رنگ له مخې د آس ډولونه


د رنگ له مخې د آس ډولونه په لاندې ډول دي:



جیرن، قزل، سمند، بوز، سُرخون، توروغ، مُشکي کُمید، اَبَرش (گل بادام)، برگ (ابلق)، گل گز، قره کهر، کوکلان، او داسې نور.

۱- جیرن: د جیرن آس سور زېر ته نژدې دی. دغه رنگ د سمند او توروغ ترمنځ دی. هغه جیرن چې په تندي باندې سپین خال ولري، هغې ته "جیرند بورناق" وايي.

د خلکو په گومان جیرن اصیل آس دی.



۲- قیزیل: قیزیل آس سور رنگ نه لري؛ بلکه یو ډول خاص سپینوالی لري.

۳- سمند: دغه آس زېر رنگ لري.

۴- بوز: سپین آس ته بوز وايي او چې په سپین رنگ کې د وينتانو په منځ کې هېڅ تور وينسته نه وي، د شیر بوز په نوم يې یادوي.



- ۵ - سُرخون: سرخون سپین دی مگر تور وینستان هم لري. په ځانگړې توگه په غاړه او پښو کې يې د سپينو په نسبت توروینستان ډېر وي.
- ۶ - توروغ: د توروغ رنگ سور دی.
- ۷ - مُشکي: د مشکي آس رنگ ټول تک تور وي.
- ۸ - کُمید: هغه آس چې د هغې رنگ، نه تور مشکي او، نه سور توروغ بلکې رنگ يې د سور او تور په منځ کې وي.
- ۹ - اَبَرش: هغه آس دی چې په هغې کې ټول رنگونه موجود وي.
- ۱۰ - ابلق: دا آس تور او سپین یا سور او سپین رنگونه لري.
- ۱۱ - گل گز: هغه سرخون چې سپین رنگ او خرمايي وینستان ولري.

### په ټولگي کې فعالیت

- زده کوونکي دې په څلورو ډلو ووېشل شي او هره ډله دې د دريو ډولو آسونو ځانگړتياوې په خپلو کتابچو کې وليکي او د هرې ډلې مشر دې، هغه د ټولگي په مخ کې ولولي.

### پوښتنې

- تاسې خو ډوله آسونه پيژنئ؟
- د وزلوبې آسونه کومې بنسټې او ځانگړتياوې لري؟
- له آس څخه په کومو چارو کې کار اخيستل کېږي؟

### کورنۍ دنده

- زده کوونکي دې د خپلوانو، د کلي او د سيمې له خلکو څخه د آس په هکله معلومات را غونډه کړي او په خپلو کتابچو کې دې ولېکي.

## وزلوبه

- وزلوبه څه ډول لوبه ده؟

### په وزلوبه کې اړوند توکي

وزلوبه زموږ د خلکو لرغونې او ملي لوبه ده او د خلکو د اتلوالۍ او شهامت نښه ده. چې په دې لوبه کې دخپل توکی دا دی: پهلوانان (چاپ اندازان)، د وزلوبې آسونه، د آس سامان



آلات. دا عناصر هر یو پر لوبه باندې اغیزه لري چې له جزئیاتو سره لوستل کېږي.

### د بزکشی د آس یراق (ابزار)

قیزه، رکاب، زین، قمچین، تکل، قوش قون، پشت تنگ، زیرتنگ، ترُقو، چرگی، سرزینی، پیش بند، د فتراک

تسمه، جلدُوق، نعل، دواله او داسې نور.

### د چاپ اندازانو جامې

د څارویو له پوستکو څخه جوړشوی پکول، له پومبې څخه ډکه شوې گوپیچه، پطلون، موزې، پایتاوې او کمر بند.

### د وزلوبې د آس روزنه

د وزلوبې آس په ځانگړي ډول روزل کېږي. د آس روزونکي ته (میر آخور) یا (سایس - sayis) وایي. سایس د بزکشی آس په پسرلی او دوپی کې له وښو څخه په ډکو چمنونو او خرځایونو کې پیايي. د مني په موسم کې یې په کمند (جای بند) کوي، وربشې، وچ وابنه او رشقه ورکوي.

هره ورځ آس خرخره کوي او خاورې او گردونه یې له بدن څخه لرې کوي. هره اوونۍ د آس بدن په اوبو او صابون مینځي او دوه درې میاشتی ورته وربشې، وابنه او اوبه یوځایي ورکوي، آس په دې طریقه روزي او وزلوبې ته یې چمتو کوي.

## د وزلوبې آس ځانگړتياوې

د وزلوبې آس غښتلی، قوي هيكله، مقاوم او تېزوي. که د آسونو د لويې ډلې (قوره) په منځ کې آس احساس وکړي چې يو انسان يې تر پښو لاندې شوی دی؛ خپلې پښې ور څخه اړوي او پر هغه يې نه ږدي.

کله چې آس وگوري چې سپاره يې خوشی راپورته کړ، نو په تېزۍ سره د آسونو د قورې له مينځه ځان باسي.

د هېواد د شمالي سيمو ځوانان او تنکي ځوانان د ځوانۍ له لومړيو ورځو څخه په آس سپرېدل، څغلول او د وزلوبې مشق او تمرين کوي.

## د وزلوبې موسم

وزلوبه له ډېرو پخوا زمانو راهيسې تر نن ورځې پورې زموږ د هېواد په شمالي سيمو کې دود ده. دا لوبه د نوي کال په لومړۍ ورځ، ودونو، جشنونو، د ماشومانو په سنتولو، اخترونو او په نورو ملي ورځو کې سرته رسېږي.

د وزلوبې ډگر بايد هوار، بې تېرو او بې خنډونو وي. يو کلن يا دوه کلن خوشی حلالوي او هغه په لوبه کې کشوي. پخوا به ورغومی يا وزه استعمالېدله؛ ځکه ورته وزلوبه ويل کېږي. وزلوبه په دوو ډولو سرته رسېږي:



يو ډول يې  
پخوانۍ  
(دوديزه) لوبه  
ده. بل ډول يې  
هغه ده چې په  
پخوانۍ لوبه  
کې يو څه  
بدلونونه راوړل  
شوي دي.

## الف- د عنعنوي وزلوبې طریقه

کله چې د آسونو خاوندان، چاپ اندازان او نور خلک خبر شي چې په پلانکۍ سیمه کې وزلوبه کېږي نو ټول په مینې سره د لوبې ډگرته چې مخکې ټاکل شوې ځای وي، ورغونډېږي. په معمولي توګه له پنځوسو او سلو سپرو څخه زیات په یوه لوبه کې ګډون کوي او په زرګونو خلک یې نندارې ته راځي. یو یا دوه کلن خوسې حلالوي. ګډه یې تشوي او د ډګر د برداشت (جګولو) په دایره کې یې پر ځمکه غورځوي. په دې لوبه کې چاپ اندازان په یوه ډله کې لوبه کوي. دې ډول وزلوبې ته (توده برآ) وايي. یعنې هر پهلوان چې خوسې د آسونوله (تودې) څخه بیرون کړي، هغه د لوبې ګټونکي شمېرل کېږي.

## د لوبې پیل

کله چې خوسې لومړی ځل په دایره کې وغورځول شي؛ نو چاپ اندازان یې له ځنډه پر خوسې حمله کوي او هر چاپ انداز هڅه کوي چې ځان خوسې ته ورسوي، ټیټ شي او هغه له ځمکې څخه راپورته کړي.

یو بل په څنګ (برغه) وهل، بې باکه یرغلونه او د قوی آسونو ګوزارونه او ټکرونه، د رزمي پهلوانانو زور او مهارت داسې پیل کېږي؛ لکه د شاعر په وینا:

دو ده ساله اسپ و سه ده ساله مرد- بر آرند از سنگ پولاد، گرد

البته هغه آس او چاپ انداز په دې لویه ګڼه ګڼه کې زور کوي او دایرې ته ور دننه کېږي چې ډېر روغ، دپیاوړي بدن لرونکی، زورور او تجربه کار وي او دپهلوان په سر، پکول، په پومې سره ډک شوی شلوار، ګوپچه او په کلکو مضبوطو موزو باندې ملبس وي.

دغه له قوت څخه ډک کوبښونو نه او هلې ځلې په ساعتونو دوام کوي او په لږ وخت او آسانی سره څوک خوسې له ځمکې څخه پورته کولی نه شي.

په آخر کې له ساعتونو قوی کوبښونو او هلوځلو څخه وروسته له پیاوړي چاپ اندازانو څخه یوکس له خپل غښتلي آس سره خوسې له ځمکې څخه پورته کوي او د آسونو له تودې څخه یې د باندې وړي. کله چې د میدان حکم هغه ومني نو د لوبې د یو دور ګټونکي ګڼل کېږي. په دې وخت کې یوتن غږ کوونکی (جارچی) په اوچت آواز سره د هغه نوم او د هغه د آس د خاوند نوم د لوبې په ډګر کې اعلانوي چې ټول خلک ترې خبر شي او ټول خلک چاپ انداز ته شاباسی وايي. د آس خاوند او ځینی نور خلک هغه ته سالمیم (پیسې، چپنه، لونګۍ) او نور



شیان د انعام په ډول) ورکوي. دا لوبه تر مازیگره پورې دوام کوي. مازیگر د میدان حکم (آخر او غلاغ) اعلانوني. یعنی هرچاپ انداز چې په وروستي ځل کې خوسی د تودې له منځه بیرون ته انتقال کړ نو هغه د نن ورځې د سیالی گټونکی گڼل کېږي او لوبه پای ته رسېږي.

## ب- د وزلوبې اصلاح شوی ډول

په دې ډول وزلوبه کې چاپ اندازان د سیمې پر بنیاد سره دوه لوبېلې جوړوي او لوبه کوي. په پراخه او هوار میدان کې دوه دایرې چې یوه د برداشت دایره او بله د بیلگې په توگه پنځلس سپاره له یوې لوبېلې څخه او پنځلس سپاره له بلې لوبېلې څخه ټاکل کېږي حلال (غورځولو) دایره ده په تخمیني توگه د پنځوسو مترو په واټن ټاکل کېږي او تقریباً د پنځو سوو مترو په واټن یو بیرغ په ځمکه کې دروي.



خوسی د برداشت په دایره کې غورځوي. د دواړو لوبېلو سپاره د برداشت له دایرې څخه څو متره لرې یو بل ته مخامخ درېږي. د میدان د حکم په اشاره د دواړو لوبېلو سپاره له دواړو خواو څخه په خوسی یرغل کوي او هره لوبېله هڅه کوي چې خوسی له ځمکې څخه

پورته کړي. څرنگه چې په دې لوبه کې د چاپ اندازانو شمېر ډېر زیات نه دی او تیمونه هم دوه دي، نو له چاپ اندازانو څخه یو تن ژر خوسی له ځمکې څخه پورته کوي او د بیرغ په لوري منډه وهي؛ چې له بیرغ څخه دوره وکړي او بیا یې د حلال دایرې ته ورسوي او د خپل تیم لپاره د امتیاز نومره واخلي.

طبعاً په دې لړ کې د سیالی لوبېلې له سپرو څخه یوکس (یانباش) کوي. یعنی (د آس په شا باندې په یوه اړخ سره ځملي) او خوسی له یوې بلې پېنې څخه را نیسي او په ټول قوت سره خوسی له مقابل چاپ انداز څخه د راشوکولو او رانېولو په مقصد کش کوي. داسې قوت چې د منډې په لړ کې آسونه کله یو له بل څخه لری شي او کله بیا بېرته په زور یو له بل سره لگېږي.

## د امتياز نمره اخيستل

له دوو حالتونو څخه بهر نه وي. يا به يو چاپ انداز په يواځې يا به دوه چاپ اندازان په گډه سره خوشي ته له بيرغ څخه دوره وركوي او د حلال دايرې ته يې رسوي او امتياز اخلي. طبعاً په دې لړ كې ټول چاپ اندازان د خپل ټيم له غړو سره مرسته كوي. آس يې په قمچين وهي. هغه له قيزو څخه رانيسي او له خپل ټيم سره په لسگونو ډوله مرسته كوي او همدارنگه خپل آس د مخالف ټيم د آسونو مخې ته دروي او كوښښ كوي چې د مخالف ټيم د بري مخنيوی وكړي.

د دې وزلوبې ښېگنه او ځانگړنه په دې كې ده چې د سپرو شمېر پكې كم دى، هم آسونو او هم چاپ اندازانو ته تكليف او زحمت كم رسېږي. د لياقت او وړتيا د ښودلو فرصت هر چاپ انداز او هر آس ته زيات په لاس ورځي او د هر پهلوان مهارت په ښه ډول څرگندېږي. د هر ټيم د غړو په منځ كې هر چاته په لوبه كې د برخې اخيستلو او مرستو زمينې برابرېږي. په عامه توگه وزلوبه يو ډېر دروند ورزش دى چې د هغې د سرته رسولو په لړ كې د پهلوانانو سر، پښو، لاسونو، ملا او د بدن نورو غړو ته سخت زيانونه او تكليفونه رسېږي. كله كله يو چاپ انداز له خپل آس سره پر ځمكه را پرېوځي. آس او پهلوان دواړه سخت ژوبل كېږي. يا د منډې په حالت كې آسونه په خپلو كې ټكر كوي چې زيات تكليفونه رامنځته كوي او ان د مرگ او مړينې ليكرهغوي تهديدوي.

له دې سره سره بياهم وزلوبه ډېره له ولولو ډكه لوبه ده او لاندې زيانونه او نيمگړتياوې هم لري.

- دوزلوبې د آس روزل ډېر لگښت لري.

- په وزلوبه كې د خوشكي كښول چې حلال او د خوړلو شى دې سم كارنه دي.

كه د خوشكي پرځاى له خرمن او رېر يا بل كوم شى څخه د خوشكى په څېر يو جسم جوړشي او په وزلوبه كې ترې كار واخيستل شي، ښه به وي.

د وزلوبې په لوبه كې داسې گټور اصلاحات راوړل شي چې چاپ اندازانو او آسونو ته د زيانونو درسيډو مخنيوی وشي او هسې قواعد او قوانين منځ ته راوړل شي چې د هغې زيانونه راكم شي نو بيا به ديو ملي ورزش په توگه په نړيواله كچه وپېژندل شي.

### په ټولگي کې فعاليت

- زده کوونکي دې د وزلوبې د ښه کېدو او د هغې د نړيوال کېدو لپاره خپل افکار او نظريات وليکي.

### پوښتنې

- وزلوبه څه ډول لوبه ده؟
- د وزلوبې آس، پيگه آس او يابو يو له بل سره څه توپيرونه لري؟
- د وزلوبې اصلاح شوې لوبه په کوم ډول سرته رسېږي؟

### کورنۍ دنده

- زده کوونکي دې د وزلوبې په هکله د خپلو سترگو ليدلي يا د خپلوانو له تجربې څخه يو څه معلومات وليکي او په راتلونکي ساعت کې دې ټولگي ته راوړي او ودې لولي.

## سيمه ييزې لوبې او کاغذپران

- سيمه ييزې لوبې څه ډول لوبې دي؟

سيمه ييزې لوبې د ماشومانو او ځوانانو په جسمي او رواني وده کې ډيره اغيزه او ارزښت لري. سيمه ييزې لوبې ډېر ډولونه لري چې موږ دلته دوه په زړه پورې لوبې تاسوته در پيژنو چې د بوبو گل چې؟ او کاغذ پران په نومونو يادېږي.



بو! بو! گل چې؟

د گلهون کونکو شمېر - ۶ - ۸ کسه

د لوبې وخت - پسرلی

د هلکانو عمر - ۸ - ۱۲ کلنۍ

د لوبې وسيله - يوه لونگۍ



د پسرلی په موسم کې چې هوا معتدله وي، هلکان د لوبو په ميدان کې راغونډېږي او خبرې سره کوي چې: (بو! بو! گل چې؟) لوبه وکړي. دا لوبه يو مير لري او په يوه ډله کې ترسره کېږي.

## د لوبې کولو طریقه


لونگی د رسی په ډول تاووي او په یوه سر کې ورته د بادرنگ غونډی غوټه اچوي. میر تاوشوی لونگی (ډبلی) په لاس کې نېولي او پر یوه غونډی باندې کنبېني او غوټه شوې برخه خپلې پوزي ته نژدې کوي، گنې چې ددې په بویولو یې له گلانو څخه د یوه گل عطر حس کړي دی. هلکان یې مخې ته درېري او له هغه څخه پوښتنه کوي:

بو! بو! گل چه؟ (د کوم گل بوی؟) میر په دواړو لاسونو باندې په خپل نظر کې د نیول شوي گل اندازه په تخمینی بڼه تمثیلي او وایي: (دومره گل).

هلکان بیا پوښتنه کوي: ((باغي می؟ تاغي؟)) یعنی دغه گل په باغونو کې شین کېږي یا په غرونو کې؟، دمثال په توگه میر ځواب ورکوي: ((تاغي)) یعنی غرنی.

هلکان بیا هم د میر په نظر کې نیولی گل د پېژندلو او پیدا کولو لپاره یې له واره خپلو پوښتنو ته داسې ادامه ورکوي:

بوگن؟ گل قره قاش؟ گل جوغاشیم؟ گل نوروزي؟ گزروپ؟ تاران؟ ابري؟ او داسې نور ... هلکان هریو له میر څخه د گلانو د نومونو پوښتنه کوي او له ډېرو پوښتنو څخه وروسته، د مثال په توگه یو هلک چې پوښتنه وکړي: گزروپ؟ ناڅایي میر وایي: (ده! ده سر گزروپ) یعنی



سم دې  
وویل او  
ډبلی هغه  
ته ورکوي.  
هغه هلک  
چې اوس  
گویا  
(بنکاري)  
دی، ډبلی  
نیسي او له  
خپل سر

څخه بلې یې گرده راتاووي او د ډگر په منځ کې په نورو لوبغاړو باندې یرغل کوي او په ډبلی باندې یې وهي.




لوبغاري په مستی او خندا گانو سره مناډې وهي، تنبتي او په احتياط سره ځانونه د ډبلی له گزارونو څخه لرې ساتي، خو په عين وخت کې هڅه کوي چې بنکاري راوښيي. لوبه لنډ وخت (لس - پنځه لس) دقيقې د هلکانو په مناډو، ټوپونو او خنداگانو سره دوام کوي او په آخر کې بنکاري نپول کېږي او هغه په ځمکه بانډې اچوي. سترگی يې پټوي. يو هلک ډبلی، بل د هغه خولې اخلي او په يوه پټ ځای کې يې ږدي او نور هلکان، بنکاري په پټو سترگو د مير حضور ته راوړي.

مير پوښتنه کوي: «چېرته تللی وي؟» هلک وايي: «بنکار آشه مښه» مير بيا پوښتنه کوي: «څو دې ووهل؟» بنکاري د وهل شوو ډبليو شمېر وايي. که ځواب سم وي، باک نشته او که ځواب سم نه وي ټول په يوه آواز وايي: «يوه گناه» (څرنگه چې ټولو په دې مناډو تړوکي د بنکاري گزارونه شمېرلي وو او دوی ته معلوم دی). مير بيا پوښتنه کوي: «ته چا ځملولي؟» بنکاري د هغه کس په لورې چې دا يې ځملولی و په طنز او ټوکې سره اشاره کوي او وايي چې: «دغه هلک» خولې چا راوړه؟ دې هلک، ډبلی له چاسره ده؟ خولې له چاسره ده؟ دا پوښتنې مير له بنکاري څخه کوي. طبعاً بنکاري ځينو پوښتنو ته سم ځوابونه وايي او په ځينو ځوابونو کې تېروتنه کوي.

د بنکاري گناهونه د هغه د ليکا ځوابونو په اندازه ټاکل کېږي. په پای کې ډبلی چې يې په هرځای کې پټه کړې وه، راوړي. مير د بنکاري د گناهونو (ليکاگانو) په شمېر په ډبلي بانډی بنکاري په اوږه وهي. (البته دغه وهل د تفنن او تفریح په غرض دي نه داډيت او تکليف ورکولو په مقصد) په دې ډول د لوبې يوه دوره پای ته رسېږي. دا لوبه څو وارې د هلکانو په مستی، مناډو، خنداگانو، ټوپونو او خيزونو سره يونيم يا دوه ساعته دوام کوي او کله چې ستومانه شول، لوبه پای ته رسېږي.

## د پتنگ (کاغذ پران) لوبه



په ژمي کې ماشومان کومې لوبې کوي؟  
د کاغذ پران لوبه د کابل ښار او د هېواد په  
نورو ښارونو کې د ځوانانو او خلکو ترمنځ په  
دوديزه توگه له پخوا څخه رواج لري.  
ځوانان کاغذ پران د نازکو رنگه کاغذونو او د  
بانس له نړيو لرگيو څخه په ډول ډول شکلونو  
جوړوي چې هغې ته يوه پارچه، دوه، درې،  
څلور يا پنځه پارچه، کشميري، واسکتي،  
کله گنجشکي، چشمک دار او نوشته دار وايي.

د کاغذ پران جوړول هم خپل استاذان يا کسبگر لري چې په ډول ډول شکلونو يې جوړوي او  
په دکانونو کې يې خرڅوي.



## د کاغذ پران جنگول

د کاغذ پران د جنگولو لپاره ټول شيان تر ځانگړو شرايطو لاندې تر سره کېږي دمثال په توگه:  
د کاغذ پران او د هغه د شيشه وهل شوي تار او داسې نورو لپاره څو کسان د دوو  
لوبو کوونکو په منځ کې منځگړيتوب کوي. د تار جنسيت گوري چې دواړه له يوې کارخانې  
څخه وي.

بیا یو کس د تار چرخه په لاس کې نیسي او بل کس کاغذ پران الوزوي او په هوا کې یې په مهارت د خپل سیال له کاغذ پران سره په جنگ اچوي او دواړه لوبه کوونکي هریو هڅه کوي چې لوبه وگټي.

### په ټولګي کې فعالیت

- زده کوونکي دې په بېلا بېلو ډلو د بوبوګل چي؟ لوبه دلېسې د ورزش په ډګر کې ترسره کړي.

- زده کوونکي دې د کاغذ پران لوبې په اړه خپل نظرونه ووايي.

### پوښتنې

- بوبوګل چي؟ څه ډول لوبه وه؟

- ستاسې پرته له دې دوه لوبو څخه نورې کومې لوبې زده دي؟

### کورنۍ دنده

- زده کوونکي دې هر یو د خپلو خپلوانو او مشرانو څخه د دوو لوبو پوښتنې وکړي، په خپلو کتابچو کې دې ولېکي او ټولګي ته دې راوړي.

## د پنځم څپرکي لنډيز

تفریحي اوسیمه ییزې لوبې د ماشومانو، ځوانانو او ان د لویانو په ژوند کې ډیر ارزښتونه لري.

لکه نیزه بازي چې ډیره لرغونې او په زړه پورې لوبه ده، زموږ د هیواد په سویلي سیمو کې ډیر دود لري او ددې خلکو د ځانگړو دودونو څخه ده.

نیزه باز په ځانگړي آس سپرېږي، نیزه په لاس کې نیسي د آس په ځغلولو سره هغه میخ چې په لوبغالي کې پرځمکه ټکوهل شوی دی د نیزې په څوکه یې دځمکې څخه پورته کوي سیل کوونکي هغه تشویقوي او انعام او جایزه ورته ورکوي.

آس یو زورور، غښتلي، قوي او ښکلی حیوان دی چې د هغې څخه په پټي وړلو، سورلی، وزلوبه او په نظامي موخو کې گټه اخیستل کېږي.

آس د کار کولو او د پوستکي د رنگ له اړخه بېلابېل ډولونه لري، چې د هغې ډولونه د رنگ او پوستکي له پلوه په لاندې ډول دي:

جیرن، قزیل، سمند، بوز، سرخون، توروغ، قره گهر، کوکلان او داسې نور آسونه. د آس څخه په وزلوبه کې هم کار اخیستل کېږي. وزلوبه زموږ د هیواد د شمالي سیمو د خلکو پخوانی او لرغونې ورزش او لوبه ده چې دهغوی د شهامت او قهرمانۍ ښکارندویه ده. دوز لوبې آسونه غښتلي، تنومند او هوبنیار دي او په ځانگړي ډول روزل کېږي. وزلوبه په دوه ډوله ده یو پخوانی سنتي ډول دی چې ډېر شمیر سوار کاران ورپکې گډون کوي او ځانته کوم تیمونه نلري. بل یې اصلاح شوی ډول دی چې چاپ اندازان د سیمې په معیار ورپکې دوه ډلې جوړوي او دسیالی په ترسره کولو پیل کوي او حلال شوی خوسی په سیالی کې کښوي، که چېرته د خوسی پرځای یوبل جسم چې خوسی ته ورته وي وکارول شي غوره به وي.

سیمه ییزې لوبې د ځوانانو او ماشومانو په جسمي او رواني روزنه کې ډېر ارزښت لري.

او دا لوبې بېلابېل ډولونه لري لکه بوبوگل چې؟ او د کاغذ پران لوبه.

د بوبوگل چې؟ په لوبه کې چې ځوانان په یوه ډله کې لوبه کوي او یو میرلري، دیوه گل په نوم د پوښتنې په وړاندې کولو سره چې د لوبه کوونکو څخه کېږي، په ډېرشوق او خوند سره لوبې ته دوام ورکوي.

د کاغذ پران لوبه هم د کابل ښار او دهیواد په نورو ښارونو کې د خلکو او ځوانانو ترمنځ د پخواڅخه دود درلوده چې هغه به یې د نري کاغذ او د بانس د نازکه لرگېو څخه جوړاوه او په هغه تار چې په څرخ کې یې تاو کړي وي په هوا کې اوچتوي او دبل کاغذ پران سره یې په جنگ اچوي.



## شپږم څپرکی

### مالداري، باغداری، ځنگلونه، درملې بوټې او مېلې

#### د دې څپرکې موخې

زده کوونکي پوهېږي چې زموږ هیواد یو کرنیز هیواد دی. ددې برابره او مناسبه هوا د هیواد په ډېرو سیمو کې د ونو د بیلابیلو ډولونو او دغورو او اعلی میوو د ودې او نمو سبب شوې ده.

زموږ د هیواد ډېر خلک په کرنه، بڼوالی، د ځنگلونو په جوړولو، د شاتو میچو په روزلو، د ماهیانو روزلو، د غویانو او چرگانو په فارمونو کې مشغولتیا لري او ددې لارې څخه ډېرې گټې لاس ته راوړي.

زده کوونکي دې د هیواد زراعتي کېدلو ته خپل پام وگرځوي او د بڼوالی، د ځنگلونو جوړولو، د سیل ځایونو جوړولو او د ژوند د چاپیریال د ساتلو د پرمختگ مفکوره دې پیدا کړي.

زده کوونکي باید پوهه شي چې ځنگلونه او د سیل ځایونه د زرگونو فرهنگي او تاریخي میراثونو په څنگ کې د نړۍ د سیل گرۍ د صنعت د ودې او دنړۍ د سیلانیانو د پام راگرځول به ددې سبب شي چې د دې لارې څخه زموږ خلکو ته ډېرې زیاتې گټې تر لاسه شي.




## مالداري، باغداری او ځنگلونه

- تاسې د خپل هېواد د غوره مېوو ډولونه پېژنئ؟ نومونه يې واخلئ.  
- بڼه او غوره انار، انگور، زردآلو، شفتالو، توت، مڼه او غوره ناک د افغانستان په کومو سيمو کې پيدا کېږي؟

زموږ د گران هېواد خلک په سلو کې له اتيوو څخه ډېر په کرنه او مالدارۍ بوخت دي؛ ځنگه چې د گاو (مېړو) او وزو د خريدو لپاره پراخو ورشوگانو او خرځايونو ته اړتيا ده او دغه څاروي چې تل په دې کې خړي؛ نو د ځمکو او ځنگلونو د وښو لرونکي پوښښ خوري له منځه يې وړي. د غرونو لمنې، دښتې او غرونه لوڅ او لغړشي چې دا خرابکاري د ليکړناکو سيلابونو د بهېدو لامل هم گرځي.

زموږ د هېواد زياتو مالدارو او بزگرو په دې وروستيو کې دا هوډ کړی چې د وزو او گاوو پرځای د ډېرو غوښو او شيدو لرونکي اصلاح شوي غواوې وساتي او په خپلو ډېرو ځمکو کې ورته رشقي او شوتلې وکړي او د هغوی د شيدو، غوښو، خرمنو او پوستکو څخه بڼه گټه واخلې. ځکه چې د غواوو ساتل او د هغوی د فارمونو اداره کول نسبت د وزو او مېړو ساتلو او پوولو ته آسانه او هم ډېر گټور دي.

ځينو خلکو د غوښو او هگيو لاس ته راوړلو لپاره د چرگانو او کبانو فارمونه جوړ کړي دي چې چرگان او کبان پکې روزي.



## د باغونو او ځنگلونو شنه کول


له دې کبله چې زموږ گران هېواد یو غرنی هېواد دی، د کرنې ډېره بڼه ځمکه او مرطوبه (نمجنه) هوا لري نو د باغونو او ځنگلونو په جوړولو او روزلو او ان د چایو د کرونډې لپاره؛ (لکه د کونړونو په ولایت کې) ډېر بڼه شرایط لري. په دې لحاظ خلکو د پخوا په شان د



نیالگیو نیالولو، د ونو روزلو او د ځنگلونو جوړولو ته پاملرنه کړې ده او دې نتیجې ته رسېدلې دي چې د ونو او ځنگلونو د ساتنې او روزنې گټه، له هر کار څخه غوره ده؛ ځکه په دې پوهېږي چې ونې که مېوه لرونکې وي او که بې مېوې، دا لاندې گټې لري:

## د ونو او ځنگلونو گټې

الف - د هغو مېوې هم په خپله خوري او هم یې خرڅوي او پیسې ترې لاس ته راوړي.  
ب - زړې او وچې ونې پرې کوي او د سون د موادو په توگه ترې کار اخلي او د کار ځینې سامانونه ترې هم جوړوي.



ج - د ونو زېلۍ (جرې) په دښتو، غونډیو او غرونو کې د ځمکې د خاورې ساتنه کوي او د زیاتو سیلابونو د بهېدلو او د ځمکو د ویجاړیدو مخه نیسي.

د- دونو پانې لوگي او ناپاکه هوا جذبوي او د هوا ککړتيا له مينځه وړي. د سيمې هوا او د ژوند چاپيريال پاکوي.

ه- د ونو له گلانو او غوټيو څخه د شاتو مچۍ خپل خوراک برابروي او شات (گبين) ترې جوړوي.

و- په دېستو او غرونو کې د ونو او ځنگلونو شتون د سمسورتيا او بنکالا لامل گرځي چې هم د خلکو د روغتيا لپاره گټه لري او هم زموږ هېواد ته د نړيوالو سيلانيانو پام راگرځوي.

### زموږ د هېواد غوره مېوې



زموږ د هېواد ټولې سيمې د ميوه لرونکو او بې ميوو ونو د روزلو لپاره مناسبې دي، مگر ځينې سيمې د ځينو ځانگړو ونو د ودې لپاره ډېرې مساعدې دي، د مثال په توگه:

د زردآلو، شفتالو، ميو او د ناکو ونې په بدخشان، غزني، ميدان وردگ،

لوگر، فرخار، اندراب، ايک تاشقرغان او په چاه آب کې بڼه وده کوي. غوره انار، انحر او زردآلو په تاشقرغان، ايک، تگاب، نجراب او قندهار کې. تور بې دانه غوره انگور په سان چارک، ميمنه، تگاو، قندهار، هرات او غزني کې؛ اعلا انار او د انگورو ډېر بڼه ډولونه په کندهار کې؛ د شلو څخه زيات د اعلا انگورو ډولونه او نورې مېوې په هرات کې؛ په غزني او لوگر کې انگور او نورې مېوې؛ په غور بند، غزني، اروزگان، تخار، ميدان وردگ، لوگر، او نورو ځايونو کې. اميري زردآلو؛ د بادامو مختلف ډولونه په پروان، استالف، کوهدامن، گلدره، شکردره





او پنجشیر کې د انګورو مختلف ډولونه؛ توتان او نورې مېوې شته. پسته او بادام د بادغیس، هرات، سمنګان او بدخشان په غرونو کې؛ غوزان په پغمان، میدان



وردګ، پکتیا، پکتیکا، شینوارو، د کونړونو او نورستان په غرونو کې؛ کینو، مالته، نارنج او زیتون په ننگرهار او د هغه په خواو شاګې؛ د جلفوزو ونې د پکتیکا، پکتیا، خوست، کونړ او نورستان په غرونو کې ډېرې دي او بڼه حاصل ورکوي.




## د ونو بسګنې د غلو تر کرلو

زموږ خلکو تجربې کړي او لېدلي يې دي که په ځمکو کې غنم، وربشې، جوار او نورې غلې دانې وکړي نو مجبور دي چې هر کال هغه ځمکې يوې او ماله کړي. تخم او کود (سره) پکې وشیندي. کروندې خيشاوه کړي، خوڅو واره اوبه ورکړي. دواپاشي يې وکړي، چې په څو مياشتو کې د ځمکې محصول ورسېږي؛ بيابې لو کړي او په درمند کې يې غوبل کړي، له ډېرو لګښتونو او زحمتونو څخه وروسته له ځمکې څخه حاصل واخلي او معلومه هم نه ده چې وروسته له دومره خواريو هغه لګښتونه پوره کوي او له هغې څخه يو څه زياته گټه ورته پاتې کېږي که نه؟



## لږه خواري او ډېره گټه

که چېرته په ځمکه کې نيالګي کښېنول شي، په دوو يا دريو کلونو کې مېوو ته رسېږي او



حاصل ورکوي؛ څنگه چې د هر کال په تېرېدلو سره ونه غټېږي او ريښې يې په ځمکه کې نورې هم ښکته ځي نو د اوبو د نشتوالي يا کموالي په صورت کې ونه د خپلو ريښو په واسطه يوه اندازه اوبه د ځمکې له نم اورطوبت څخه چې د باران



او واورو له اوبو يې زېرمه کوي، جذبوي او په هغو اوبو يې ميوه رسېږي. په عادي ډول ونه له دوو يا دريو څخه زياتو اوبو کولو ته اړتيا نه لري؛ حال دا چې د غلو کروندې لږ تر لږه په کال کې له پنځو يا شپږو وارونه زياتو اوبو کولو ته اړتيا لري.

### د ونو روزنه



که څه هم د ونو روزنه او پالنه هم ډېره خواري، لکه د ونو خواوشا بېل وهل، د اضافي څانگو پرې کول، دوا پاشي او نور کارونه غواړي؛ خو دا خواري او لگښتونه په کروندو کې د غنمو او جوارو تر زيارونو ډېر کم دي او هم په همدې کارونو سره کېدلای شي چې د ونو لاس ته راوړنې ډيرې ښې او زياتې شي.

### وکیل خانې منې

څنگه چې دا تجربه د ډاکټر عبدالوکیل خان په نوم يو وطن دوست انسان د قرغې، پغمان،

ميدان ښار، وردگو او لوگر په سيمو کې عملی کړه. ځمکې يې د هغوی له خاوندانو څخه په اجاره واخيستلې او په دې ټولو ځمکو کې يې دوه ډوله (د سرو او زېرو) منو نيالگي کښېښول. نيالگي په څو محدودو کلونو کې غټ شول او مېوې ته ورسېدل او له جوارو او غنمو څخه يې څو واره زيات او فوق العاده حاصلات لاس ته راوړل چې نن ورځ د هېواد په داخل او بهر کې د وکیل خانې منو مينه وال او پېرېدونکي لري.



د وکیل خانې منو ډولونه چې هريو يې ځانته خوند او کيفيت لري د مالينگ، بيروتي، او نورو نومونو باندې يادېږي.

## په غرونو کې د نیالګیو کښنول

اڅرنګه چې مخکې مو وویل، زموږ د هېواد دښتې، درې او غرونه داسې خاوره، اوبه، هوا او



طبیعی جوړښت لري چې په هر ګوټ کې د دښتو، درو، وادیو، ورشوگانو څخه سربیره په غرونو کې هم هر ډول مېوه لرونکي او بې مېوې ونې په خپله په طبیعي ډول له پخوا څخه شني شوي دي او هم خلکو په هر ځای کې نیالګي کښنولي، باغونه او ځنګلونه یې جوړ کړي دي، لکه په شیخ علي، کشم او داسې نورو سیمو کې.

ځینې ونې اوبو ته ډېره اړتیا

لري، لکه زردآلو، شفتالو، آلبالو، گیلاس، توت او داسې نور. دا ونې خلکو په هغو ځمکو کې چې ډېرې روانې اوبه لري، کښنولي دي؛ خو ډېرې نورې ونې شته چې په لږو اوبو باندې هم ګوزاره کوي. ددې ونو ریښې په ځمکه کې ډېرې بنکته ځي او د هغو واورو او بارانونو له اوبو څخه چې په ځمکه کې زیرمه شوي دي، استفاده کوي. لکه: پسته، بادام، غوزان، منه، ناک، تاک، انار، سنځله او داسې نور؛ همدارنګه څیرۍ (بلوط)، شینی، ممانې او ګورګورې د غرونو په ګرځونو کې په طبیعي ډول راشنې کېږي، وده کوي او لوی ځنګلونه جوړوي. ځینې کوچنۍ مېوه لرونکې ونې لکه قرهقات، یخمن، زرشک، دولانه او داسې نورې هم په غرونو کې پخپله راشنې کېږي، وده کوي او که د هغوی ښه ساتنه وشي، ګڼ باغونه به منځته راشي.

لکه څنګه چې د «یخمن» په باره کې یو فولکوریک بیت داسې ویل شوی دی:

هواى ابر بهار - یخمن لب جوار (۱)

۱ - جویبار، ویاله

## مرغان هم باغونه جوړوي

د بدخشان ولايت د زرديو، سرغلام، شغنان، يفتلونو او درواز په بنكليو درو او په پغمان کې غوزان (چارمغز) کارغه او عکه (سپين او تور کارغه) کښنوي.

کله چې د غوزانو د ونو مېوې پخې شي څرنګه چې ددې مېوې زړې ډېر غوړدي؛ نو د مرغانو ډير خوبسېري، مرغان د غوز دانې په خپلو مښوکو باندې راشوکوي او له پاسه يې د ځمکې پر لور په لويو تېرو باندې را غورځوي. غوز ماتېري زړې يې راوځي او مرغان يې خوري. کله چې يوڅو دانې وخورې او ماړه شي، بيا لسګونه دانې نورې راشوکوي او په هرځای کې يې تر خاورو لاندې زيرمه کوي چې وروسته يې بيا وخورې؛ خو وروسته بيا دغه د پټ کړي شوي غوز ځای له مرغه څخه ورکېږي او په دې ډول د غوز نيالګی يو کال وروسته راشين کېږي.



## غرني ناک او انگور

د بدخشان د (يفتلونو، شهر بزرگ، درواز، خواهان) په غرونو کې د شکندی او قيم په نومونو يو ډول ناک پخپله راخېژي چې ميوه يې سخته او کلکه ده. خلکو د باغي ناک غوتی (پندوک) له هغو سره پيوند کړي دي چې د هغې حاصلات عیناً د باغي ناک غوندي خواړه او اوبجن دي.



## د پستي ځنگلونه

د پستي ځنگلونه د بادغيس، هرات، سمنگان او بدخشان په غرونو کې په طبيعي ډول له پخوا څخه موجود وو. په ځانګړې توګه د بادغيس د غرونو (پسته ليق)، هر کال چې په ټاکلي موسم کې کله د پستي شول (ناغه) ماته شي د سيمې له




خلکو څخه سر بېره د گاونډيو ولايتونو خلک هم ورځي او د بادغيس له غرونو څخه ځانته پسته راټولوي. څرنگه چې پسته ارزښتناکه ميوه او قوي خواړه دي او هم سوداگريز او اقتصادي ارزښت لري؛ نو په دې وروستيو وختونو کې زموږ د هېواد د ډېرو سيمو خلک په اوارو ځمکو، دښتو، غونډيو او غرونو کې د پستې د ونو د تکثير لپاره لاس په کار شوي او بڼې نتيجه يې ترې اخيستي دي.

د يادونې وړ ده چې پسته نرينه او بنځينه بيلا بيلې ونې لري.

### د بادام ځنگلونه

د بادام ځنگلونه د سمنگان، کشم، فرخار، تاشقرغان، بدخشان، هرات او د هېواد د نورو سيمو په غرونو کې خلکو لېدلي دي چې پخپله په طبيعي توگه له پخوا څخه شنه شوي دي؛ نو په پام کې لري چې په ټولو دښتو او غرونو کې د بادام او همدارنگه د سينخلو، ميو، ناکو او نورو ميوو نيالگي کښنوي، د يوه يا دوو کلونو څخه وروسته د اوبو کولو او د نيالگيو په بيخونو کې د ډکو منگيو د بنخولو په طريقه په لږ لگښت او خواړۍ سره زياتې گټې لاس ته راوړي.



### نخلستان

د هېواد په غربي سيمو د دل آرام او سيستان په خواو شا کې د (خرماليق) يا خرمازار يعنې د نخلستان په نوم يوه سيمه ده. له نامه څخه يې معلومېږي چې هلته پخوا د خرما ونې ډېرې وې. د دې خبرې د ثبوت لپاره زموږ د هېواد د غزنوي شاهنشاهۍ مؤسس ناصرالدين سبکتگين هغه كيسه چې خپل فيلبان ته يې په دې سيمه کې د يوه بزگر د خرما په شوکولو او خپلولو په سبب سخته سزا ورکړې وه، ښه مصداق دی.





د فرخار او نورستان بې دانه توت ډېر اعلا دي. د جرم بې دانه توت ډېر خواړه او اوبجن دي او خاص خوند لري.

د تېشکان بې دانه توتان د غټې گوتې په اندازه دي. د دې توتانو خوند او لذت د نورو ځايونو تر توتانو ډېر ښه دي.

زموږ د هېواد په شغنان، درواز، ميدان وردگ،

کونړ، پغمان، لوگر، پروان، کاپيسا، تگاب، نجراب، غزني، پنجشير، لوگر، هرات، دوشي،

خنجان او نورو ځايونو کې توتان او شاه توت ډېر

پيدا کېږي چې په پنجشير، شغنان، اودرواز کې

سپين توتان په ژرندو باندې اوږه کوي او د ژمي

د خوراک لپاره يې په کندوانو کې ساتي د تلخان

په نامه يې يادوي. په شغنان کې چې کله توتان

پاخه شي، هره ورځ تر ونو لاندې ځمکې جارو

او پاکوي. چرگان او نور څاروی په قطعې توگه نه پرېږدي چې تر ونو لاندې وگرځي او ځمکه

او باغ ککړ کړي.

ځينې وخت توتان يا د توتانو اوږه (تلخان) له چارمغز سره يوځای په هاوونگ کې ټکوي چې ډېر

خوندور خواړه ور څخه جوړېږي او هغې ته (شکر پوستک) يا لچانگ وايي.



## مرغايي ناک

په شغنان کې يو ډول ناک دي چې د((مرغايي ناک)) په نوم شهرت لري. د هغې شکل په سلوکې اتيا د هيلې د بچې غونډې دی چې پخپله منسوکه باندي د ونې په شاخ پورې نښتې وي.

## يخناک او سيب رخس



د بهارک، فرخار او اندراب يخناک، مينه او شفتالو د خوندي، لطافت، جسامت او د اوبو درلودلو له پلوه ساری نه لري.

د يادونې وړ ده چې په ټول افغانستان کې ښې منې روزل کېږي.

## د لوست نوي اصطلاحات

تصميم	هوډ - عزم
تخريب	ورانول
مؤسس	بنیاد گذار - بنسټ ايښودونکی
جلب	راغوښتل - راوستل
لطافت	نازکي
ساری	مثال
معطرې	ښه بوی لرونکي.



## په ټولگي کې فعالیت

- زده کوونکي دې په څو ډلو ووېشل شي او هره ډله دې د مختلفو مېوو لست جوړ کړي. د مثال په ډول:

تازه مېوې

هغه مېوې چې وچيدای شي

د يخو سيمو مېوې

د گرمو سيمو مېوې

## پوښتنې

- د کابل، غزني، پکتيا، پکتیکا، خوست او لوگر ولايتونو د مېوو لست جوړ کړئ.  
- انار، انگور، زردآلو، شفتالو او اعلا ناک زموږ د هېواد په کومو ولايتونو کې توليدېږي؟  
- په ۱۳۸۷ هـ. ل. کال د کابل په ښار کې د انارو نندارتون جوړ شوی و او زموږ د هېواد انار په نړۍ کې په لومړۍ درجه انارو کې پېژندل شوي وو. تاسې په دې هکله څه نوبستونه او وړاندیزونه لرئ؟ چې زموږ د هېواد انار د نړۍ په بازارونو کې وپېژندل شي او ښه پيږودونکي پيدا کړي.

- په ننگرهار، کونړ، او لغمان کې کومې مېوې توليدېږي؟  
- جلغوزي زموږ د هېواد په کومو ولايتونو کې پيدا کېږي، او د جلغوزو د ترويج او تکثير لپاره کوم وړاندیزونه کوئ؟

- د نيالگيو کښېنول او د باغونو او ځنگلونو جوړول کومې گټې لري؟ په تفصيل سره يې ولېکئ!  
- تاسې څو ډوله خټکي پېژنئ؟ ډېر خټکي د افغانستان په کومو ولايتونو کې کرل کېږي؟  
- که د امام جان، چاه آب او د خان آباد (قندک) خټکيو لپاره بهر ته د لېږلو زمينه برابره شي څومره اقتصادي گټې به ولري؟

## کورنۍ دنده

- زده کوونکي دې له خپلو کورنيو څخه د هېواد د خټکيو په باب پوښتنې وکړي او را غونډه شوي معلومات دې په خپلو کتابچو کې وليکي، په راتلونکي ساعت کې دې له ځانه سره راوړي او په ټولگي کې دې ووايي.








## درملي بوټي

درملي بوټي کوم ډول بوټي دي؟



زموږ گران هېواد افغانستان چې د ځمکې د کُرې په معتدله سیمه کې پروت دی. ډېر ښه او هر ډول اقلیم لري. څرنگه چې ډېرې برخې یې غرنۍ دي او دا غرونه په خپلو لوړو برخو کې



داسې اوورې او کنگلونه لري چې هيڅ نه اوبه کېږي اوزمور د هيواد د مستو سيندونو؛ لکه د کنړ، لغمان، تگاب، آمو، هيرمند، ارغنداو، هريرود، مرغاب، بلخاب او د کوکچې د اوبو سرشاره سرچينې جوړوي. د دې سيندونو او پريمانه اوبو شتون دی چې بشکلي شنه فصلونه، مرطوبه (لمده) هوا او سلگونه ډوله طبي بوټي په غرونو او دشتو کې راشنه شوي دي چې د نباتي دواگانو لويه خزانه يې جوړه کړې ده. دا ټولې زمور طبيعي پانگې دي چې په لاندې ډول يې د بېلگو په توگه د يو څو نومونه يادوو:



### د درملې يا داروې بوټو ډولونه

زعفران، زنگی (شنه، سپينه او توره زيره)، خورولې، کچماچو (يا کرماچو) سپلني، خيروگل (ختمي)، اسفرزه (سپېغول)، خاکشیر (يا جينجر)، ريدي، تروکي، غرني باديان، بنگ دانه، سونو، غاټول (خاټول) کاسني، غواژبې، تباشير، نانگان، بارتنگ، سپرکي، ترنجبين، د جای بوټي، ارپړه (توره- زېړه)، مرخنی او داسې نور.

څنگه چې د دې داروې بوټو ډېر ډولونه په کروندو او ځمکو کې د کرنې وړ دي نو موږ يې زعفران د نمونې په ډول معرفي کوو چې دا گټور او ارزښتناکه بوټی هرڅوک وپېژني.





## زعفران

زعفران يو داسې بوټی دی چې گلان يې بنکلي، بنفش او ارغواني رنگ لري. د زعفران غوټه سخته، گرده او غوښنه ده چې د نازکو قهوه يی رنگو پوښونو په واسطه پوښل شوې ده. د زعفران بوټي د لولې په شان درې څانگې لري. مؤنډې څانگې يې په درې واړو سرونو کې درې غوټې لري او نارنج ته ورته زير رنگ لري. معطر او قوي بوی او لږ تيز خوند لري چې د خوراک، رنگ او د عطرو په مقصد ترې کار اخيستل کېږي.



زعفران



### د زعفران طبي ارزښت

زعفران زموږ د هېواد په غرونو او دښتو کې شنه کېږي. دا بوټی د انسان د بدن د سلامتیا او قوت لپاره ډېر ګټور او د درملنې لپاره له ډېرو ښو بوټو څخه دی. زموږ خلک چې د زعفران په طبي او اقتصادي ارزښت پوه شوي دی نو په خپلو ځمکو کې یې د هغو په کرلو لاس پورې کړي دی؛ لکه څنګه چې د هرات

کروند ګرو په ۱۳۸۸هـ. ل. کال پر خپله دوه سوه هکتاره ځمکه کې زعفران کرلي ، بهر ته یې صادر کړي او ډیره لوړه ګټه یې ترې لاس ته راوړې ده. د راپورونو په اساس په نړیوالو بازارونو کې د هرات د زعفرانو جنسیت او کیفیت د ګاونډیو هېوادونو د زعفرانو تر جنسیت او کیفیت ډېر ښه او اعلا ثابت شوی دی.



## د زعفرانو اقتصادي ارزښت



د زعفران بوټی ډېر زیات اقتصادي ارزښت لري لکه څنګه چې د هرات یو کیلو ګرام زعفران د امریکې متحده ایالاتو، عربي متحده اماراتو، ایتالیا او د هسپانیې هېوادونو په بازارونو کې د شپږ زرو څخه نېولي تر اوو زرو امریکایي ډالرو چې له (درې سوه زرو څخه تر درې سوه پنځوس زرو افغانیو سره برابرېږي) خرڅ شوي دي.

زعفران د کوکنارو، تنباکو او له بنگ دانې څخه زیات ارزښت لري، نو ځکه یې د هرات، فاریاب او کاپیسا ولایتونو د بزګرو (نارینه او بنځو) پام ځانته را اړولی او هغوی د دې ګټور بوټي په کرنه لاس پورې کړی دی.



څنګه چې زموږ په ټول هېواد کې زیات خلک زعفران پیژني او د هغې په درملني او اقتصادي ارزښت باندې پوه شوي دي

نو ټولو دا هوډ کړی چې په خپلو کروندو او ځمکو کې زعفران، زنګی او داسې نور ګټور درملني او اقتصادي بوټي وکړي چې ډېرې اقتصادي ګټې ترې لاس ته راوړي.

## په ټولگي کې فعاليت

- زده کوونکي دې په دوه ډلو ووېشل شي. يوه ډله دې د هغو بوټو نومونه لست کړي چې په کتاب کې مو ولوستل او بله ډله دې د هاغو بوټو نومونه لست کړي چې په کتاب کې يې نومونه نشته.

## پوښتنې

- زعفران کوم ډول بوټي دی؟ او زموږ د هېواد د کومو ولايتونو خلک يې کري؟
- د زعفران اقتصادي گټې څومره دي؟
- له يوه جريب ځمکې څخه څومره زعفران لاس ته راځي؟

## کورنۍ دنده

- زده کوونکي دې له خپلو خپلوانو څخه د درملې بوټو د نومونو پوښتنه وکړي او هغه دې لست کړي او د ښوونکي په لارښوونه دې د هغو په هکله معلومات ورکړي.

## مېلې او د جهان گردۍ رابنګون او زموږ د هېواد فرهنگي ميراثونه

### مېلې

- تفریح او مېله د انسانانو د جسمي او روحي پياوړتيا لپاره څه اغېزه لري؟



زموږ گران هېواد افغانستان يو غرنی هېواد دی. د غرونو لوړې څوکې يې په دايمي واورو پټې دي چې دا واورې د ډېرو اوبو او مستو سيندونو د بهېدلو لامل او سرچينې گرځېدلې دي. دغو جگو غرونو، سيندونو، درو، دښتو، پراخو او شنو ورشوگانو، زموږ هېواد ته طبيعي ښکلا او ښايست ورکړی دی چې دې ښکلا او ښايست د بهرنيو نړيوالو سيلانيانو پام ځانته را اړولی دی.





که څه هم زموږ د هېواد ټولې سيمې ډېر ځړوبي (آبشارونه)، دښتې، شنې درې، د مېلو ځايونه، او سيل ځايونه لري؛ خو بيا هم په هره سيمه کې په زړه پورې تفريحي ځايونه شته چې په مختلفو موسمونو کې خلک هغو ځايونو ته ورځي، مېلې کوي او خپل فارغ وخت په خوشحالي تېروي. د کابل د مرکزي حوزې په چارچاپېر او په نورو ولايتونو کې د مېلو مشهور ځايونه عبارت دي له:

د بايرشاه بن، د چهلستون د ماني بن، د شهر آرا بن، د جهان آرابن، د لندر د شاه توت دره، د گلباغ، پغمان، د قرغې بند، استالف، گل غونډۍ، صياد، گلپهار، سالنگ، پنجشېر او داسې نور.

پخوا به د کابل د ښار کسبگرو په ډله ييزه توگه باغ لطيف، د خواجه صفا ارغوان زار او د سيل نورو ځايونو ته تلل او مېلې به يې کولې.

د هېواد په شمال او شمال ختيځ کې پامېر، د ورسج او فرخار ښکلې تگاو او درې، اندراب،

بدخشان، تاشقرغان، سمنگان، د فارياب او د بادغيس کوهستانونه، دهېواد په غرب کې د هرات بېلا بېلې سيمې؛ لکه په کوه زنجير گاه کې د تخت صفر په نوم د سيل او تفريح ډېر ښکلې ځای، پل مالان، د خواجه عبدالله انصاری آرامگاه،




خواجه غلتان، او داسې نور ځايونه. په جنوبي سيمو کې د پکتيا د گڼو ځنگلونو غرنۍ سيمې. دهېواد د مشرقي سيمو په ننگرهار کې د سراج العمارت، د امير شهيد بن، د بهسود پل، د مملې بن، موی مبارک، په کونړ او نورستان کې له ځنگلونو څخه ډکې درې، د سيندونو په زړه پورې شنې غاړې، په لغمان کې د کله گوش ښکارځي، زور اليشنگ<sup>(۱)</sup> او د هغې د سيندونو شنې غاړې، د مرکزي افغانستان پراخې او غرنۍ سيمې، باميان او دره اجر چې په هر ځای کې د مېلو او د سيل ځايونه د روانو اويخو اوبو چينې او د بودا تاريخي مجسمې لري چې


<sup>۱</sup> - بنيایي چې په اصل کې (ایل نشين) وي.




خلک په ډېر شوق دې ښکلی او باطراوته سیمو ته د تفریح او سیل لپاره ورځي او دې سیلونو او مېلو ته له نيزه بازی، اتنې، چوگان بازی-۱ او داسې نورو لوبو سره نور زیات خوند وربخښي. له نیکه مرغه زموږ په هېواد کې په زړه پوري تاریخي، متبرکه ځایونه او ښکلي حیرانوونکي طبیعي مناظر ډېر زیات دي، لکه په هرات، غزني، بلخ او مزار شریف، آی خانم، د فراه او سیستان وادی، بامیان، بدخشان، کندوز، کابل، سمنگان او ایبک، کندهار، ننگرهار، کونړ، لغمان، پکتیا، پکتیکا او داسې نور چې په هغو کې زموږ د هېواد د پاچاهانو او امپراتورانو لکه میرویس نیکه، احمد شاه بابا، سلطان محمود غزنوی، ظهیرالدین محمد بابر، شاهرخ میرزا، شهزاده بایسنغر میرزا، د ملکه گوهرشاد بیگم او داسې نورو تاریخي او فرهنگي میراثونو لویې خزانه شته چې د سیلانیانو د لیدلو او سیل لپاره ځانگړی رابښکون لري، ډېر په زړه پورې دي.



طاق بَست




ښکلی طبیعت او څړوبی



د سلطان محمود غزنوی آرامگاه  
(غزنی)

که چپرې لازم تدارکات او آسانتياوې لکه پاخه (اسفالت) شوي سرکونه، هوټلون، بڼه امنيت او داسې نورې لارې چارې برابرې شي، په يقيني توگه چې په کال کې به په مليونونو ډالره له دې لارې زموږ د خلکو لاس ته ورشي او د هېواد د اقتصادي برخې په بڼه کېدو او ودانولو کې به لويه اغيزه ولري.



باميان



پامير




د جام مينار






د کابل بالا حصار




د احمد شاه دراني آرامگاه «کونجار»



د دارالامان ماني (کابل)



## د نړۍ د جهان گردۍ رابښکون



تاج محل  
(دهلی)

باید په یاد ولرو چې نن ورځ د نړۍ په ډېرو هېوادونو لکه سویس، ایټالیا، د امریکې متحده ایالتونه، ترکیه، مصر، ایران، هند، سعودی عربستان، چین او داسې نورو کې توریزم او جهان گردی د اقتصادي




برخو یوله ډیرو عاید راوړونکو صنعتونو څخه ده.

د نړۍ خلک له سیاحت او سیل سره مینه لري او غواړي چې تاریخي ځایونه او عجایبات وويني. د ښارونو له گڼې گونې او له ککړې هوا څخه لرې په شنو تازه ځنگلونو، غرنیو سیمو او ښکلو مناظرو کې خپل وخت په هوساینې او خوشحالی تېر کړي.

خړوبی




د جمشید تخت  
«شیراز»



د چین دیوار





د بگ بن د ساعت برج «انگلستان»



د ایفل برج «فرانسہ»



په اروپا کې زره ماڼۍ



په اروپا کې زره ماڼۍ



(چین)





په اروپا کې زړه مانۍ

## د لوست نوي اصطلاحات

ورشوگانې	خرې ځايونه
عجايبات	نا آشنا، حيرانونکې شيان او ځايونه

## په ټولگي کې فعاليت

- څو زده کوونکي دې د ټولگي مخې ته راشي او زموږ هېواد ته د سيلايانو د پاملرنې او توجه د جلبولو لپاره چې کومو آسانتياوو او هلوځلو ته اړتيا وي، د هغو په باب دې خپل وړانديزونه او نظرونه بيان کړي.

## پوښتنې

- د هېواد د لوړو غرونو او اوږدو سيندونو نومونه واخلي؟  
 - د پخواني هېواد د شپږو جهيل، او د سيستان جهيل زموږ د هېواد په کومو ولايتونو کې موقعيت لري؟

- د کابل ښار او د هغې شاوخوا د تفريح ځايونه کوم دي؟

## کورنۍ دنده

- زده کوونکي دې د خپلو ولايتونو او ولسواليو د کلتوري ميراثونو، د طبيعي منظرو او د سيل د ښو ځايونو په باره کې معلومات راغونډ کړي او په خپلو کتابچو کې دې وليکي.

## دشپرم خپرکي لنډيز

زموږ د هيواد په سلو کې اتيا خلک په کرهڼه، مالدارۍ او باغوانۍ بوخت دي. څرنگه چې وزې او ميړي هر وخت پيايي د ځمکې واښه او ځنگلونه خوري او له منځه يې وړي؛ نو لدې کبله زموږ خلکو هوډ کړی دی چې د وزو او ميړو پرځای اصلاح شوې غواگانې، چرگان او کبان، وروزي؛ څرنگه چې خلک پوهيږي چې د ونو کښنول، د باغونو او ځنگلونو منځته راوړل هم د اقتصاد او هم د ژوند د چاپيريال او د سيمې د بڼا په پلوه ډير ارزښتناک او مهم دي؛ نو په دې اساس زموږ خلکو د ونو کښنولو، د باغونو او ځنگلونو جوړولو ته پاملرنه کړې ده.

زموږ په هيواد کې ډيرې په زړه پورې اعلى ميوې لکه مڼې، ناک، زردآلو، شفتالو، غوزان، توت، انار، انگور، پسته، بادام او داسې نورو پرېمانه ډولونه هم په دښتو او هم په غرونو کې توليد او روزل کيدلى شي. په لږه خواري سره دونو حاصل دغلو په پرتله ډير ترلاسه کېږي، لکه څرنگه چې ډاکټرو کيل خان دغه تجربه د پغمان، ميدان وردک او لوگر په ځمکو کې تر سره کړې ده او ډير فوق العاده حاصل يې ترې لاس ته راوړی دی.

زموږ د گران هيواد په تودو او يخو سيمو کې د ميوو بېلابېل ډولونه توليدېږي. ان تردې چې د دل آرام په سيمه کې د خرما ونې شنې کېږي او حاصل ورکوي. د بدخشان غرونو کې، د ميدان وردک، پغمان، لوگر، هرات، نورستان او نورو ډيرو ځايونو کې د غوزانو ونې اختلې دي چې هغه کار غانو او عکې کښنولي دي. په دې ډول چې غوزان د راتلونکي وخت د خوړلو لپاره د خاورو د لاندي پټوي خو وروسته بيا د هغې ځاي ترې هېرېږي چې هماغه غوز په بل کال کې راشين کېږي.

زموږ د هيواد په ډيرو سيمو کې ناک، انگور، غوزان، پسته، بادام، مڼې، قره قات، گورگرې او نورې ميوې په غرونو کې په للمې ډول راخپړي او دهغې جرړې يا ريسې د اوورې او باران د زېرمه شوو اوبو څخه اوبه جذبوي خپل ژوند ته دوام ورکوي او ډير کلونه پرته له خواري څخه حاصل ورکوي.

له دې کبله زموږ خلکو اوس باغدارۍ او ځنگل دارۍ ته ډيره پاملرنه کړې ده او دهغې څخه يې ډيرې بڼې نتيجه لاس ته راوړي دي؛ څرنگه چې ونې سربيره د ميوو او لرگيو د ژوند چاپيريال بڼايسته او پاکوي.

جرړي او نېلې يې د ځمکې د خاورو ساتنه کوي او د ونو غوټې د شاتو د مچيو غوره خواړه دي چې دهغې څخه شات لاس ته راځي.



### د ملی هویت پدیدې، رمزونه، نښې (سمبولونه)

#### د اووم خپرکي موخې

زده کوونکي پوهیږي چې زموږ هیواد یو کرنیز هیواد دی، ددې مناسبه او معتدله هوا د هیواد په ډېرو سیمو کې د ډول ډول ونو د پیدایښت او ودې لامل ګرځېدلی ده؛ په دې ډول زموږ د هیواد ډېر خلک د کرنې، مالدارۍ او د باغداری سره سروکار لري او ددې لارې څخه ښه ګټه لاس ته راوړي.

زده کوونکي دې په هیواد کې د کرهڼیز کیدلو ارزښت ته مخه وکړي او د باغداری، د ځنگلونو جوړولو، تفریحي ځایونو او د ژوند د چاپیریال د ساتنې مفکوره دې پیدا کړي. زده کوونکي دې وپوهیږي چې زموږ په هیواد کې د زرګونو تاریخي او لرغونو میراثي ځایونو په خوا کې د ځنگلونو او تفریحي ځایونو جوړول، د توریسم د صنعت او د نړۍ د سیلانیانو د پام را ګرځولو د ودې سبب ګرځي چې ددې لارې څخه به زموږ هیواد والوته ډېرې ګټې په برخه شي.



## بیرغ، ملي سرود او نښې

- تاسې کوم وخت درې رنگه ټوکړ چې د هغې په منځنۍ برخه کې سمبول وي او د یوه لرګی په پورتنی سر کې غږول شوی وي. لېدلی دی او که لېدلی مو وي وواياست هغه ټوکړ چې په دې شان جوړ شوی وي، څه نومېږي؟

- زموږ د هیواد په لویو رسمي غونډو کې لومړی د قرآن شریف تلاوت کېږي او له هغې څخه وروسته یو سرود غږول کېږي، هغه سرود کوم دی؟



د هر هېواد بیرغ د هغې د تېر شوی تاریخ څرگندوی او د خلکو د هویت د پېژندنې بیانونکی دي.

زموږ گران هېواد افغانستان چې د تېرو پېړيو په اوږدو کې ډېر ځلانده تاريخ لري او تراوسه پورې خپل بېرغ او ځانگړی ملي سمبول او رمزونه لري. د تاريخ په مختلفو دورو کې د خپل هېواد بېرغ گورو چې څه منشا لري؟ او کوم بدلونونه يې لېدلي دي؟

## په تېرو وختونو کې زموږ په بېرغ کې بدلونونه

د اتمې هجري پېړۍ (د ابو مسلم خراسانی له زمانې) څخه نېولې، د افغانستان بېرغ تور رنگ درلوده چې د دوه سرې نيزې په څوکه څرپېده. په لسمه او يوولسمه پېړۍ (د غزنويانو په دوره کې) د افغانستان بېرغ د زمري نښه درلودله او د شاهي بېرغ رنگ سور و. په پنځلسمه پېړۍ کې رسمي بېرغ زرنگار و. له هغې څخه وروسته په اته لسمه پېړۍ د احمد شاه ابدالي په زمانه کې تر نولسمې پېړۍ پورې رنگارنگ بېرغونه دود وو. په نولسمه پېړۍ کې يو ځل بيا د افغانستان د بېرغ رنگ تور او دهغې سمبول (نښه) (محراب، منبر، توره او ټوپک) شو. د شلمې پېړۍ په (۱۹۲۸م). کال کې د هيواد د لويې جرگې له خوا د بېرغ رنگ (تور، سور، شين) او د هغې سمبول (غر او لمر) وټاکل شو. په ۱۹۲۹م. کال کې بيا له سره د بېرغ نښه محراب، منبر او د غنم وړی وټاکل شو. د مرحوم محمد داوودخان د حکومت په وخت کې د بېرغ په نښان باندې (عقاب) ورزيات شو، چې محراب او منبر په نامحسوس شکل سره د عقاب د ټټر او سپينې په برخه کې ځای درلوده. د نور محمد تره کې د حکومت په وخت کې د افغانستان بېرغ يو سور رنگي ټوکر و چې په منځ کې يې د «خلق» کلمه لېکل شوې وه. د هغه څخه وروسته د افغانستان بېرغ څه بدلونونه ولېدل ترڅو چې د استاد برهان الدين رباني د دولت او مجاهدينو په وخت کې د افغانستان بېرغ له پورته څخه په بنسټه (تور، سپين، شين رنگونه درلودل او نښان يې محراب او منبر او په دواړو څنډو کې يې د غنمو دوه وړي) وو. د طالبانو د حکومت په وخت کې د افغانستان د بېرغ رنگ ټول سپين و او د (لا اله الا الله محمد رسول الله) مبارکه کلمه يې په منځنۍ برخه کې لیکل شوې وه.

## زموږ د بيرغ منشا

زموږ د بيرغ نښې چې له تېرو زمانو څخه راهيسې زموږ د خلکو د فرهنگ، ملي ځانگړتياوو، مسلمانې، دين دوستې، وطن دوستې، مېړانې، شهامت او سلحشورۍ ممثل او څرگندونکي دي، دا نښې زموږ په ملي بيرغ کې په لاندې ډول ښودل شوي دي.

تور رنگ د خپلواکۍ د نه درلودلو نښه، سور رنگ د آزادۍ غوښتنې او جنگونو نښه، سپين رنگ د سولې غوښتنې او شين (زرغون) رنگ د خپلواکي نښه ده.

د زمري نښه د زړه وړتيا، توره او ټوپک، د جنگ غوښتنې، زړه وړتيا او عقاب د لوړ همت نښه ده.

جومات، محراب، منبر، د الله اکبر او توحيد مبارکې کليمې زموږ د خلکو د مسلمانۍ او اسلام غوښتنې نښې دي.

د غنمو وړۍ نښې چې زموږ هېواد يو کرهڼيز هېواد دی. غر او (لمر د ختلو په حال کې) د دې مطلب څرگندوونکي دي چې توره دوره په ختمېدلو او روښانه دوره راتلونکي ده.

زرنگار بيرغ په پنځلسمه پېړۍ کې دا حقيقت څرگندوي چې زموږ گران هېواد په هغې دورې کې يو پرمخ تللی هېواد و، پوهنې او ښکلو هنرونو تکامل موندلی او خلکو په هوساينې ژوند کاوه.

## زموږ د بيرغ اوسنی رنگ او نښان

اوس د افغانستان د بيرغ رنگونه په ترتيب سره (تور، سور او شين) يو د بل په څنگ کې ځای لري او نښان يې هماغه محراب، منبر او په دواړوخواوو کې يې د غنمو دوه وړې دي.

د افغانستان بيرغ، په کابل ښار کې د جمهوري رياست په مقر د ارگ د يوه برج په سر، د پارلمان، د سترې محکمې په ماينو باندې، همدا ډول په وزارتخانو، په ټولو دولتي مؤسساتو او ادارو، پوهنتونونو، مکتبونو، مدرسو، د هيواد په مرکز او ولايتونو، په ځانگړی توگه د رسمي وختونو په لړ کې، په بهر کې د افغانستان په سفارتونو، قونسلگريو او په سياسي نماينده گيو کې او دغه راز د ملگرو ملتونو په سازمان کې، تل رپېږي.

هغه بيرغ چې د ملي دفاع په وزارت کې دی، له قيمتي او ښکلي ټوکر څخه جوړ او په هغې باندې د قرانکريم مبارک آيتونه هم گڼل شوي دي د (عَلَمَ مَبَارَك) په نوم يادېږي. عَلَمَ مَبَارَك په يوې تزيين شوې پاڼه باندې چې د دوو يا دوه نيم مترو په اندازه ده، ښلول شوي دي

چې په څوکه کې یې یو جلد قرآنکریم د یوې کوچنۍ بڼکې جعبې په منځ کې اېښودل شوی دی.

د هیواد د آزادۍ په جشن کې د اردو قطعاتو د رسم گذشت مراسم د لوژ (د مشرانو لپاره لوړ ټاکل شوی ځای) له مخې څخه چې د هیواد د درې وارو قواوو ارکان، کوردپلوماتیک، او نور مشران حضور لري، علم مبارک په ځانگړو مراسمو سره تېرېږي.

## د افغانستان ملي سرود

د افغانستان ملي سرود په پښتو ژبه د (الله اکبر) او د افغانستان د نوم له ذکر سره په لاندې ډول دی:

دا وطن افغانستان دی	دا عزت د هر افغان دی
کور د سولې، کور د تورې	هر بچی بې قهرمان دی
دا وطن د ټولو کور دی	د بلوڅو د اوزبیکو
د پښتون او هزاره وو	د ترکمنو د تاجکو
ورسره عرب، گو جردی	پامیریان، نور ستانیان
براهوی دي، قزلباش دي	هم ایماق، هم پشه بیان
دا هیواد به تل ځلېږي	لکه لمر پر شنه آسمان
په سینه کې د آسیا، به	لکه زړه وي جاویدان

نوم د حق مودې رهبر

وايو «الله اکبر»! وايو «الله اکبر»

په ملي سرود کې ویل شوي دي چې دا وطن د افغانستان د ټولو خلکو، د بلوڅو، اوزبیکو، پښتنو، هزاره وو، ترکمنو، تاجکو، عربو، گوجرو، پامیریانو، نورستانیانو، براهوینانو، ایماقانو او پشه بیانو گډ کور دی.

د دې قومونو پیدایښت منشا او سکونت په دې هیواد کې دی. په دې کې د ملي یووالی او قوت رازونه دي چې د سرود د غږولو په وخت کې ټول اقوام په دې کې خپل ځانونه ویني او د هغې په اورېدلو ټول د غرور او ویاړ احساس کوي. ملي سرود د هر افغان د زړه آواز، د ملي عواطفو رڼا، هیواد پالنه او هیواد سره مینه او محبت دی.



د رسمي مراسمو او غونډو د پرانیستلو په وخت کې لومړی د قرآن کریم تلاوت او دعا کېږي او بیا ملي سرود غږول کېږي. ټول یې د احترام لپاره له خپلو ځایونو څخه اوچتېږي او په سکوت سره هغه اوري، همدا رنگه بهر ته زموږ د هیواد د جمهور رئیس د سفر په وخت او یا زموږ هیواد ته د بهرنیو دوستانو هیوادونو د زعمانو د مسافرت په وخت د هغوی په حضور کې د دواړو هیوادونو ملي سرودونه غږول کېږي.

## سمبولونه او ملي رموزونه

سمبولونه د هرې ملي پدیدې د منطقي شتون او ملي هویت څرگندونکې نښې دي. په تېرو دورو کې د بیرغ ډولونه، ملي بیرغ، د پوهنې سمبول، د ملي شورا سمبول، د افغانستان بانک سمبول، بانکونو ټونه، مسکوکات، نښانونه، د (بناروالی)، د سرې میاشتي، د ملي اردو، د ملي پولیسو سمبول، د استقلال څلی، طاق ظفر او داسې نور زموږ ملی سمبولونه او رموزونه دي.



محمد نادر خان 1930-1929



شاه امان الله خان 1928-1919



امیر حبیب الله خان 1919



ببرک کارمل 1987-1980




نور محمد ترکی او حفیظ الله امین 1980-1978



د سردار محمد داوود خان جمهوریت 1978-1974



استاد برهان الدین ربانی



مجاهدین 1996-1992



دکتور نجیب الله 1992-1980




د افغانستان اسلامي جمهوري دولت (حامد کرزی)



طالبان (ملا محمد عمر) 2001-1996









## د لوست نوي اصطلاحات

منشأ - سرچينه، پيل
دوخت - گنډل
کورډ پيلوماتیک: د بهرنیو هیوادونو سیاسي استازي

### په ټولگي کې فعالیت

- هر زده کوونکی دې یو سمبول رسم کړي.

### پوښتنې

- زموږ د گران هیواد بیرغ د تاریخ په اوږدو کې کوم بدلونونه لېدلي دي؟
- د ابو مسلم خراساني په زمانه کې زموږ د بیرغ رنگ څه ډول و؟
- د غزنوي امپراطوری د بیرغ نښه څه ډول وه؟ او شاهي بیرغ کوم رنگ درلوده؟

### کورنۍ دنده

- هر زده کوونکی دې په خپل کور کې له دریو رنگونو تور، سور او شین (زرغون) ټوکر څخه بیرغونه جوړ کړي، ټولگي ته دې راوړي او د لېسې د آرت (رسم) استاذ په مرسته دې د بیرغ نښان په هغې کې نقش یا ټا په کړي.



## د اووم خپرکي لنډيز

د هر هیواد بیرغ د تاریخ په اوږدو کې د هغې خلکو د هويت څرگندوونکې او مُثَل دی. زموږ گران هیواد افغانستان چې روښانه تاریخ لري، د تېرو شوو پېړیو په اوږدو کې تر اوسه خپل ځانگړی بیرغ، سمبول او نښې لري. د اتمې پېړۍ څخه وروسته د ابو مسلم خراساني په وخت کې د افغانستان بیرغ تور رنګ درلوده چې د دوه سرې نیزې پر سر به رپیده.

په اتلسمه پېړۍ کې د احمد شاه ابدالي له وخته تر نولسمې پېړۍ پورې ډول ډول بیرغونه معمول وو. په نولسمه پېړۍ کې بیا د افغانستان د بیرغ رنګ ((تور)) او د هغې نښه (محراب، منبر، توره او ټوپک) شو.

په شلمه پېړۍ کې د هیواد د بیرغ رنګ (تور، سور، شین) او نښان یې (غر اولمر) غوره شو. په ۱۹۲۹ میلادي کال کې یو وار بیا د بیرغ نښه (محراب، منبر او د غنمووړی) وټاکل شول او وروسته هم بیا په بیرغ کې بدلونونه راغلل.

د طالبانو په وخت کې د افغانستان بیرغ ټول سپین رنګ درلوده او دهغې په منځ کې د(لااله الا الله محمدرسول الله) مبارکه کلمه لیکل شوې وه.

اوس د افغانستان په بیرغ کې (تور، سور، شین) رنگونه څنګ په څنګ قرار لري. او نښان یې د غنمووړو ترمنځ محراب او منبر ځای لري.

زموږ د بیرغ منشاوې د پخوانیو زمانو څخه تر اوسه پورې زموږ د خلکو د فرهنگ، مسلمانۍ، ملي ځانگړتیاوو، هیواد پالنې، د تورې او میرانې څرگندوونکي دي چې دا منشاوې د لوست په متن کې تمثیل او روښانه شوې دي.

په ملي سرود کې د ټولو خلکو، د بېلابېلو ملتونو د ملي یووالي د ټینګښت، د زړه آواز، د ملي عواطفو روښنایي، اسلام او وطن دوستۍ انعکاس کړی دی او دغږولو په وخت کې دوی ټول په هغې کې خپل ځایونه ویني او د ویاړ او غرور احساس پرې کوي.

## اخځليکونه

- ۱- فردوسی، حکیم ابوالقاسم، (چاپخانه فرهنگ، انتشارات فخررازی، د چاپ کال ۱۳۷۰ هـ.ش.
- ۲- اویغون، حفیظ الله، د اقتصاد پوهنځی تحصیلي مونوگراف، د کابل پوهنتون.
- ۳- ملی آرشیف، د صدارت څلورلاری، د کابل ښار.
- ۴- توران، عبدالمجید، امینی، محمد صدیق، د (گونش) مجله، د افغانستان دترکمنو د فرهنگي ټولني د نشراتو اداره.
- ۵- عاطف، عبدالحمید، د بدخشان کلیوالي لوبې، فولکلور مجله، د اطلاعاتو او فرهنگ وزارت د خپرونو خانگه.
- ۶- غبار، میر غلام محمد، (افغانستان در مسیر تاریخ) د چاپ کال ۱۳۴۶ هـ.ش.
- ۷- (مجله ها و فصل نامه فرهنگي و پژوهشي) د اطلاعاتو او فرهنگ وزارت د خپرونو خانگه.
- ۸- (مجله های پرواز آریانا) د ترانسپورت او هوانوردی وزارت. سال های ۱۳۸۷-۱۳۸۹ هـ.ش.
- ۹- یارقین، دکتور شفیه، حقیق الله، عقیق (مجله تربیت، فصل نامه تعلیمی و تربیتی برای کودکان و نوجوانان وزارت معارف.
- ۱۰- حقل (محقق بسم الله)، د تیڼو کلتور او فرهنگ، د کابل چاپ.
- ۱۱- یارقین محمد حلیم، ثبت و نگارش بازی های عامیانه اوزبیکان جوزجان، دولتی مطبعه، کابل.
- ۱۲- بنووال، پوهاند دکتور محمد افضل، فولکلور شناسی، کابل.
- ۱۳- (جهان پیرامون ما) د تاشکند د ښوونځیو درسی کتابونه، اوزبیکستان.
- ۱۴- مجله های فرهنگ، فصل نامه فرهنگي و پژوهشي، د اطلاعاتو او فرهنگ وزارت د خپرونو خانگه.
- ۱۵- (د انساني نبوغ گنجینه) په منځني آسیا کې د اسلامي ثقافت پاتې شوی آثار.
- ۱۶- (نگاهی به تاریخ) د ابوریحان البیروني د علومو او شرق پېژاندني د ليکي نسخو انستیتوت او فرهنگي مرکز. اوزبیکستان، تاشکند.
- ۱۷- حبیبی، پوهاند عبدالحی (ظهیرالدین محمد بابرشاه)، د کابل چاپ.
- ۱۸- گالری ملی (نگارستان ملی)، کابل:
- ۱۹- مهدی، دکتور محی الدین، د افغانستان ملی متحده شورا، دوه اوونیزه مجله.
- ۲۰- عاطف، وفي الله، عکسونه او تصویرونه، د کابل زاړه ښار مندوی، نوی ښار، د انټیک فروشي دکانونه، زرگری، د قالین خرڅولو دکانونه او سراپونه، پوستین پلورونکي دکانونه او د پغمان د خواجه مسافر د باغونو څخه.
- ۲۱- د معارف خبري، ادبي او فرهنگي اوونیزه، ۱۳۸۸ هـ.ش.
- ۲۲- آریانفر، دکتور شمس الحق، هفته نامه مجاهد.
- ۲۳- حمیدزی، عبدالغفار «دافغان زعفران» د شرکت رئیس، د شمشاد تلویزیون د خپرونو د ماښام د اوه نیمویجو څخه تر اته نیمو بجو پورې، ۱۸-۹-۱۳۸۸ هـ.ش.